

Osmania university Library

Call No H. 531
K76 P

Name Of Book प्रेम-वस्तु

Name Of Author प्रेमचन्द

UNIVERSAL
LIBRARY

OU_178778

UNIVERSAL
LIBRARY

बैंकका दिवाला

लखनऊ नेशनल बैंकक बड़े दफ्तरमें लाला साईंदास आराम कुर्सीपर लेटे हुए शेरोंका भाव देख रहे थे और सोच रहे थे कि इस बार हिस्सेदारोंका मुनाफा कहाँसे दिया जायगा ? चाय, कोयला या जूटके हिस्से खरीदने, चांदी, सोने या रूईका सट्टा करनेका इरादा करते, लेकिन नुकसानके भयसे कुछ तय न कर पाते थे । नाजके व्यापारमें इस बार बड़ा घाटा रहा, हिस्सेदारोंके ढाढ़सके लिये हानि-लाभका कल्पित व्यौरा दिखाना पड़ा और नफा पूंजीसे देना पड़ा । इससे फिर नाजके व्यापारमें हाथ डालते जी कांपता था !

पर रुपयेको बेकार पड़ा रखना असम्भव था । दो-एक दिनमें उसे कहीं-न-कहीं लगानेका उचित उपाय करना जरूरी था, क्योंकि डाइरेक्टरोंकी तिमाही बैठक एक ही सप्ताहमें होनेवाली थी, और यदि उस समय कोई निश्चय न हुआ तो आगे तीन

महीनेतक फिर कुछ न हो सकेगा और छःमाहीके मुनाफेके बंट-
वारेके समय फिर वही फरजी कार्रवाई करनी पड़ेगी, जिसका
वार-वार सहन करना बैंकके लिये कठिन था। बहुत देर तक
इस उलझनमें पड़े रहनेके बाद साईंदासने घण्टी बजायी, इस-
पर बगलके दूसरे कमरेसे एक बंगाली बाबूने सिर निकालकर
भांका।

साईंदास—टाटा स्टील कम्पनीको एक पत्रलिख दीजिये कि
अपना नया बैलेंस शीट भेज दें

बाबू—उन लोगोंको रुपयाका गरज नहीं। चिट्ठीका जवाब
नहीं देता।

साईंदास—अच्छा नागपुर स्वदेशी मिलको लिखिये।

बाबू—इसका कारोबार अच्छा नहीं है। अभी उसके
मजूरोने हड़ताल किया था। दो महीनेतक मील बन्द रहा।

साईंदास—अजी तो कहीं लिखो भी। तुम्हारी समझमें तो
सारी दुनियां बेईमानोंसे भरी है।

बाबू—बाबा लिखनेको तो हम सब जगह लिख दें, मगर
खाली लिख देनेसे तो कुछ लाभ नहीं होता।

लाला साईंदास अपनी कुल प्रतिष्ठा और मर्यादाके कारण
बैंकके मैनेजिंग डाइरेक्टर हो गये थे, पर व्यावहारिक बातोंसे
अपरिचित थे। यही बंगाली बाबू इनके सलाहकार थे और
बाबू साहबको किसी कारखाने या कम्पनीपर भरोसा न
था। इन्हींके अविश्वासके कारण पिछले साल बैंकका रुपया

मन्दूकसे बाहर न निकल सका था और अब वही रंग फिर दिखायी देता था। साईंदासको इस कठिनाईसे बचनेका कोई उपाय न सूझता था। न इतनी हिम्मत थी कि अपने भरोपे किसी व्यापारमें हाथ डालें। वेचैनीकी दशमें उठकर कमरेमें टहलने लगे, कि दवानने आकर खबर दी—बरहलकी महारानीकी सवारी आयी है।

२

लाला साईंदास चौक पड़े। बरहलकी महारानीको लखनऊ आये तीन-चार दिन हुए थे और हरेकके मुंहसे उन्हींकी चर्चा सुनायी देती थी। कोई पहनावपर मुग्ध था, कोई सुन्दरतापर, कोई उनकी स्वच्छन्द वृत्तिपर। यहांतक कि उनकी दासियां और सिपाही आदि भी लोगोंके चर्चापात्र बने हुए थे। रायल होटलके द्वारपर दर्शकोंकी भीड़-सी लगी रहती। कितने ही शौकीन, बेफिकरे, इतरफरोश, बजाज, तम्बाकूगरका बेप धरकर उनका दर्शन कर चुके थे। जिधरसे महारानीकी सवारी निकल जाती दर्शकोंके ठट्टे लग जाते थे। वाह वाह क्या शान है! ऐसी इराकी जोड़ी लाट साहबके सिवा किसी राजा रईसके यहां तो शायद ही निकले, और सजावट भी क्या खूब है! भई! ऐसे गोरे आदमी तो यहां कभी नहीं दिखाई देते। यहां तो धनाढ्य लोग मृगांक और चन्द्रोदय और ईश्वर जाने क्या-क्या खाक-बला खाते रहते हैं, परन्तु किसीके बदनपर तेज या प्रकाशका नाम नहीं। यह लोग न जानें क्या भोजन करते और कि

कुएंका जल पीते हैं कि जिसे देखिये ताजा सेव बना हुआ है। यह सब जलवायुका प्रभाव है।

बरहल उत्तर दिशामें नैपालके समीप अंग्रेजी राज्यमें एक रियासत थी। यद्यपि जनता उसे बहुत मालदार समझती थी पर वास्तवमें उस रियासतकी आमदनी दो लाखसे अधिक न थी। हां, क्षेत्रफल बहुत विस्तृत था। बहुत भूमि ऊसर और उजाड़ थी। बसा हुआ भाग भी पहाड़ी और अनुपजाऊ था और जमीन बहुत सस्ती उठती थी।

लाला साईंदासने तुरत अलग-गीसे उतारकर रेशमी सूट पहन लिया और मेजपर आकर इस शानसे बैठ गये मानों राजा-रानियोंका यहां आना कोई असाधारण बात नहीं है। दफ्तरके क्लर्क भी संभल गये। सारे बैंकमें सन्नाटेकी हलचल पैदा हो गयी। दरवानने पगड़ी संभाली। चौकीदारने तलवार निकाली और अपने स्थानपर खड़ा हो गया। पंखाकुलीकी मीठी नींद भी टूटी और बंगाली बाबू महारानीके स्वागतके लिये दफ्तरसे बाहर निकले।

साईंदासने बाहरी ठाठ तो बना लिया। किन्तु चित्त आशा और भयसे चंचल हो रहा था। एक रानीसे व्यवहार करनेका यह पहला ही अवसर था, घबराते थे कि बात करते बने या न बने, रईसोंका मिजाज आसमानपर होता है। मालूम नहीं, मैं बात करनेमें कहां चूक जाऊं। उन्हें इस समय अपनेमें एक कमी मालूम हो रही थी। वह राजसी नियमोंसे अनभिज्ञ थे। उनका

सम्मान किस प्रकार करना चाहिये, उनसे बातें करनेमें किन्तु बातोंका ध्यान रखना चाहिये, उनकी मर्यादा रक्षाके लिये कितनी नम्रता उचित है, इस प्रकारके प्रश्नोंसे वह बड़े असमंजसमें पड़े हुए थे और जी चाहता था कि किमी तरह इस परीक्षासे शीघ्र मुक्ति हो जाय। व्यापारियों या मामूली जमींदारों या रईसोंसे वह रुखाई और सफाईका बर्ताव किया करते थे और पढ़े-लिखे मज्जनोंसे शील और शिष्टताका। उन अवसरोंपर उन्हें किसी विशेष विचारकी आवश्यकता न होती थी, पर उन्हें इस समय ऐसी परेशानी हो रही थी, जैसी किसी लंकावासीको तिव्वतमें हो, जहांके रस्म रिवाज और बातचीतका उसे ज्ञान न हो।

यकायक उनकी दृष्टि घड़ीपर पड़ी। तीसरे पहरके चार बज चुके थे परन्तु घड़ी अभी दो पहरकी नौदमें मग्न थी। तारीखकी सूईने दौड़में समयको भी मात कर दिया था। वह जल्दीसे उठा कि घड़ीको ठीक कर दें कि इतनेमें महारानीका कमरेमें पदार्पण हुआ। साईंदासने घड़ीको छोड़ा और महारानीके निकट जा बगलमें खड़े होगये। निश्चय न कर सके कि हाथ मिलाऊं या झुककर सलाम करूं। रानीजीने स्वयं हाथ बढ़ाकर उन्हें इस उलझनसे छुड़ाया।

जब लोग कुर्सियोंपर बैठ गये तो रानीके प्राइवेट सेक्रेटरीने व्यवहारिक बातचीत आरम्भ की। बरहलकी पुरानी गाथा सुनानेके बाद उसने उन उन्नतियोंका वर्णन किया जो रानी साहिबाके प्रयत्नसे हुई थीं। इस समय नहरोंकी एक शाख

निकालनेके लिये दस लाख रुपयोंकी आवश्यकता थी और यद्यपि रानी साहिबा किसी अंगरेजी बैंकसे रुपये ले सकती थीं, परन्तु उन्होंने एक हिन्दुस्तानी बैंकसे ही काम कराना अच्छा समझा। अब यह निर्णय नेशनल बैंकके हाथमें था कि वह इस अवसरसे लाभ उठाना चाहता है या नहीं ?

बंगाली बाबू—हम रुपया दे सकता है मगर कागज पत्तर देखे बिना कुछ नहीं कर सकता।

सेक्रेटरी—आप कोई जमानत चाहते हैं ?

साईंदास उदारतासे बोले, महाशय, जमानतके लिये आपकी जबान काफी है।

बंगाली बाबू—आपके पास रियासतका कोई हिस्साव-किताब है।

लाला साईंदासको अपने हेड क्लर्कका यह दुनियादारीका बर्ताव अच्छा न लगता था। वह इस समय उदारताके नशेमें चूर थे। महारानीकी सूरत ही पक्की जमानत थी, उनके सामने कागज और हिसाबका वर्णन करना बनियापन जान पड़ता था जिससे अविश्वासकी गन्ध आती है।

महिलाओंके सामने हम शील और संकोचके पुतले बन जाते हैं। बंगाली बाबूकी ओर क्रूर, कठोर दृष्टिसे देखकर बोले कि कागजोंकी जांच कोई आवश्यक बात नहीं है, केवल हमको विश्वास होना चाहिये।

बंगाली बाबू—डाइरेक्टर लोग कभी न मानेगा।

साईं दास—हमको इसकी परवा नहीं। हम अपनी जिम्मेदारी पर रुपये दे सकते हैं।

रानीने साईं दासकी ओर कृतज्ञता पूर्ण दृष्टिसे देखा। उनके होठों पर हलकी मुस्कराहट दिखलायी पड़ी।

३

परन्तु डाइरेक्टरोंने हिसाब-किताब, आय-व्यय देखना आवश्यक समझा और यह काम लाला साईं दासके ही सुपुर्द हुआ क्योंकि और किसीको अपने कामोंसे फुर्सत न थी कि एक पूरे दफ्तरका मुआइना करता। साईं दासने नियम पालन किया। तीन-चार दिन तक हिसाब जांचते रहे। तब अपने इतमीनानके अनुकूल रिपोर्ट लिखी। मामला तय हो गया। दस्तावेज लिखा गया, रुपया दिया गया, ९) सैकड़े व्याज ठहरा।

तीन साल तक वैकके कारवारमें अच्छी उन्नति हुई। छठे महीने बिना कहे सुने पैंतालीस हजारकी थैली दफ्तरमें आ जाती थी। व्यवहारियोंको ५) सैकड़े व्याज दे दिया जाता था। हिस्सेदारोंको ७) सैकड़े लाभ।

साईं दाससे सब लोग प्रसन्न थे। सब लोग उनकी सूझ-बूझकी प्रशंसा करते थे, यहांतक कि बंगाली बाबू भी धीरे-धीरे उनके कायल होते जाते थे। साईं दास उनसे कहा करते, बाबूजी विश्वास संसारसे न कभी लोप हुआ है और न होगा। सत्य पर विश्वास रखना प्रत्येक मनुष्यका धर्म है। जिस मनुष्यके चित्तसे यह विश्वास जाता रहता है उसे मृतक समझना चाहिये। उसे जान

पड़ता है कि मैं चारों ओर शत्रुओंसे घिरा हुआ हूँ । बड़े-से-बड़ा सिद्ध महात्मा भी उन्हें रंगा हुआ सियार जान पड़ता है । सच्चे-से-सच्चा देश-प्रेमी उसकी दृष्टिमें अपनी प्रशंसाका भूखा ही ठहरता है । संसार उसे धोखे और छलसे परिपूर्ण दिखाई देता है । यहांतक कि उसके मनसे परमात्मापर श्रद्धा और भक्ति लुप्त हो जाती है । एक प्रसिद्ध फिलास्फरका कथन है कि प्रत्येक मनुष्यको जबतक कि उसके विरुद्ध कोई प्रत्यक्ष प्रमाण न पाओ भला-मानुस समझो । वर्तमान शासन-प्रथा इसी महत्वपूर्ण सिद्धान्तपर गठित है । और घृणा तो किसीसे करना ही न चाहिये । हमारी आत्माएं पवित्र हैं, उनसे घृणा करना परमात्मासे घृणा करनेके समान है । यह मैं नहीं कहता कि संसारमें कपट-छल है ही नहीं; है और वह अधिकतासे है, परन्तु उसका निवारण अविश्वाससे नहीं, मानवचरित्रके ज्ञानसे होता है और यह एक ईश्वरदत्त गुण है । मैं यह दावा तो नहीं करता, परन्तु मुझे विश्वास है कि मैं मनुष्यको देखकर उसके आन्तरिक भावोंतक पहुँच जाता हूँ । कोई कितना ही वेष बदले, रङ्गरूप संवारे, परन्तु मेरी अन्तःदृष्टिको धोखा नहीं दे सकता । यह भी ध्यान रखना चाहिये कि विश्वाससे विश्वास उत्पन्न होता है और अविश्वाससे अविश्वास । यह प्राकृतिक नियम है । जिस मनुष्यको आप आरम्भसे ही धूर्त, कपटी, दुर्जन समझ लेंगे, वह कभी आपसे निष्कपट व्यवहार न करेगा । वह हठात् आपको नीचा दिखानेका यत्न करेगा । इसके विपरीत आप एक चोरपर भी भरोसा करें तो वह आपका दाम

हो जायगा । सारे संसारको लूटे परन्तु आपको धोखा न देगा । वह कितना ही कुकर्मि, अधम क्यों न हो पर आप उसके गलेमें विश्वासकी जंजीर डालकर उसे जिम ओर चाहें ले जा सकते हैं । यहाँ तक कि वह आपके हाथों पुण्यात्मा बन सकता है ।

बंगाली बाबूके पास इन दार्शनिक तर्कोंका कोई उत्तर न था ।

४

चौथे वर्षकी पहली तारीख थी । लाला साईंदास बैंकके दफ्तरमें बैठे हुए डाकियेकी राह देख रहे थे । आज बरहलसे पैंतालीस हजार रुपये आवेंगे । अबकी उनका इरादा था कि कुछ सजावटके सामान और मोल लें । अबतक बैंकमें टेलीफोन नहीं था इसका भी तखमीना मांग लिया था । आशाकी आभा चेहरेसे झलक रही थी ! बङ्गाली बाबूसे हंसकर कहते थे इस तारीखको मेरे हाथोंमें अदबदाके खुजली होने लगती है आज भी हथेली खुजला रही है । कभी दफ्तरीसे कहते, अरे मियां शफकत ! जरा शकुन तो विचारो, केवल सूद-ही-सूद आ रहा है या दफ्तरवालोंके लिये नजराना शुकराना भी है । आशाका प्रभाव कदाचित् स्थान पर भी होता है । बैंक आज खिला हुआ दिखलायी पड़ता था ।

डाकिया ठीक समय आया । साईंदासने लापरवाईसे उमकी ओर देखा । उसने अपने थैलेसे कई रजिस्टरी लिफाफे निकाले, साईंदासने उन लिफाफोंको उड़ती निगाहसे देखा । बरहलका कोई लिफाफा न था । न बीमा, न मुहर, न वह लिखावट । कुछ

निराशा-सी हुई। जीमें आया डाकियेसे पूछें। कोई और रजिस्टरी रह तो नहीं गयी। पर रुक गये। दफ्तरके क्लर्कोंके सामने इतना अधैर्य अनुचित था। किन्तु जब डाकिया चलने लगा तब उनसे न रहा गया। पूछ ही बैठे। अरे भाई, कोई बीमा लिफाफा रह तो नहीं गया? आज उसे आना चाहिये था। डाकियेने कहा—सरकार भला ऐसी बात है और कहीं भूल-चूक हो जाय पर आपके काममें भूल हो सकती है?

साईंदासका चेहरा उतर गया, जैसे कच्चे रङ्गपर पानी पड़ जाय। डाकिया चला गया तो बंगाली बाबूने बोले, यह देर क्यों हुई? पहले तो कभी ऐसा न होता था।

बंगाली बाबूने निष्ठुर भावसे उत्तर दिया, किमी कारणसे देर हो गया होगा। घबरानेकी कोई बात नहीं।

निराशा असम्भवको सम्भव बना देती है। साईंदासको इस समय यह ख्याल हुआ कि कदाचित् पारसलसे रुपये आते हों। हो सकता है तीन हजार अशर्फियोंका पारसल करा दिया हो। यद्यपि इस विचारको औरों पर प्रकट करनेका उन्हें साहस न हुआ पर उन्हें यह आशा उस समयतक बनी रही जबतक पारसलवाला डाकिया वापस नहीं गया। अन्तमें सन्ध्याको वे वेचैनीकी दशामें उठकर घर चले गये। अब खत या तारका इन्तजार था। दो-तीन बार भुंभुलाकर उठे कि डांटकर पत्र लिखूं और माफ-साफ कहूं कि लेन-देनके मामलेमें वादा पूरा न करना विश्वासघात है, एक दिनकी देर भी बैंकके लिये घातक हो सकती है, कि जिसमें

फिर कभी ऐसी शिकायत करनेका अवसर न मिलेगा परन्तु फिर कुछ सोचकर न लिखा ।

शाम हो गयी थी, कई मित्र आगये । गपशप होने लगी, कि पोस्टमैनने आकर शामकी डाक साईंदासको दी । यों वह पहले अखबारोंको खोला करते थे पर आज चिट्ठियां खोलीं । किन्तु बरहलका कोई खत न था । तब बेमन हो एक अंग्रेजी अखबार उठाया और पहले ही तारका शीर्षक लेख देखकर उनका खून सर्द हो गया ।

कल शामको बरहलकी महारानीजीका तीन दिनकी बीमारीके बाद देहान्त हो गया ।

इसके आगे एक संक्षेप नोटमें यह लिखा हुआ था:—

“बरहलकी महारानीकी अकाल मृत्यु केवल इस रियासतके लिये ही नहीं; किन्तु समस्त प्रान्तके लिये एक शोकजनक घटना है । बड़े-बड़े भिषगाचार्य (वैद्यराज) अभी रोगकी परख भी न कर पाये थे कि मृत्युने काम तमाम कर दिया । रानीजीको सदैव अपनी रियासतकी उन्नतिका ध्यान रहता था । उनके थोड़े राज्यकालमें उनकी रियासतको जो लाभ हुए हैं, वे चिरकालतक स्मरण रहेंगे । यद्यपि यह मानी हुई बात थी कि राज्य उनके बाद दूसरोंके हाथमें जायगा तथापि यह विचार कभी रानी साहिबाके कर्तव्य-पालनका बाधक नहीं बना । शास्त्रानुसार उन्हें रियासतकी जमानतपर ऋण लेनेका अधिकार न था । परन्तु प्रजाकी भलाईके विचारसे उन्हें कई बार इस नियमका उल्लंघन

करना पड़ा हमें विश्वास है कि यदि वह कुछ दिन और जीवित रहतीं तो रियासतको ऋणसे मुक्त कर देतीं। उन्हें रात-दिन इसका ध्यान रहता था। परन्तु असामयिक—मृत्युने अब यह फैसला दूसरोंके अधीन कर दिया। देखना चाहिये इन दोनोंका क्या परिणाम होता है। हमें विश्वस्त रीतिसे मालूम हुआ है कि नये महाराजने जो आजकल लखनऊमें विराजमान हैं, अपने वकीलोंकी सम्मतिके अनुसार मृतक महारानीके ऋण सम्बन्धी हिसाबोंके चुकानेसे इनकार कर दिया है। हमें भय है कि इस निश्चयसे महाजनी टोलेमें बड़ी हलचल पैदा होगी और कितने ही धन सम्पत्तिके लखनऊके स्वामियोंको शिक्षा मिल जायगी कि ब्याजका लोभ कितना अनिष्टकारी होता है।”

लाला साईंदासने अखबार मेजपर रख दिया और आकाशकी ओर देखा; जो निराशाका अन्तिम आश्रय है। अन्य मित्रोंने यह समाचार पढ़ा। इस प्रश्नपर बाद-विवाद होने लगा। साईंदासपर चारों ओरसे बौछार पड़ने लगी। सारा दोष उनके सिर मढ़ा गया और उनकी चिरकालिक कार्य-कुशलता और परिणामदर्शिता मिट्टीमें मिला गयी। वैंक इतना बड़ा घाटा सहनेमें अममर्थ था। अब यह विचार उपस्थित हुआ कि कैसे उसकी प्राणरक्षा की जाय।

५

ज्योंही शहरमें यह खबर फैली; लोग अपने रुपये वापिस लेनेके लिये आतुर हो गये। सुबहसे शामतक लेनदारोंका तांता

लगा रहता था, जिन लोगोंका धन चलतू हिसाबमें जमा था उन्होंने तुरत निकाल लिया, कोई उज्र न सुना। यह उसी पत्रके लेखका फल था कि नेशनल बैंककी साख उठ गयी थी। धीरज-से काम लेते तो बैंक संभल जाता परन्तु आंधी और तूफानमें कौनसी नौका स्थिर रह सकती है। अन्तमें खजानचीने टाट उलट दिया। बैंककी-नसोंसे इतनी रक्त-धारे निकलीं कि वह प्राणरहित हो गया।

तीन दिन बीत चुके थे। बैंकघरके सामने सहस्रों आदमी एकत्र थे बैंकके द्वारपर सशस्त्र सिपाहियोंका पहरा था। नाना प्रकारकी अफवाहें उड़ रही थीं। कभी खबर उड़ती, लाला साईं दासने विष पान कर लिया। कोई उनके पकड़े जानेकी सूचना लाता था। कोई कहता था डाइरेक्टर हवालातके भीतर हो गये।

यकायक सड़कपरसे एक मोटर निकली और बैंकके सामने आकर रुक गई। किसीने कहा, बरहलके महाराजाकी मोटर है। इतना सुनते ही सैकड़ों मनुष्य मोटरकी ओर घबराये हुए दौड़े और मोटरको घेर लिया।

कुंवर जगदीशसिंह महारानीकी मृत्युके बाद वकीलोंसे सलाह लेने लखनऊ आये थे। बहुत कुछ सामान भी खरीदना था। वे इच्छायें जो चिरकालसे ऐसे सुअवसरकी प्रतीक्षामें थीं अब बंधे पानीकी भांति राह पाकर उबली पड़ती थीं। यह मोटर आज ही ली गई थी। नगरमें एक कोठी लेनेकी बातचीत हो रही थी। बहुमूल्य विलास वस्तुओंसे लदी एक गाड़ी बरहलके

लिये चल चुकी थी। यहां भीड़ देखी तो सोचा कि कोई नवीन नाटक होनेवाला है। मोटर रोक दिया कि इतनेमें सैकड़ों आदमियोंकी भीड़ लग गयी।

कुंवर साहबने पूछा, यहां आपलोग क्यों जमा हैं? कोई तमाशा होनेवाला है क्या?

एक महाशय जो देखनेमें बिगड़े रईस मालूम होते थे, बोले जी हां, बड़ा मजेदार तमाशा है।

कुंवर—किसका तमाशा है।

.....तकदीरका।

कुंवर महाशयको यह उत्तर पाकर आश्चर्य तो हुआ, परन्तु मुनते आये थे कि लखनऊवाले बात-वातमें बात निकाला करते हैं। उसी ढंगसे उत्तर देना आवश्यक हुआ। बोले, तकदीरका खेल देखनेके लिये यहां आना तो आवश्यक नहीं।

लखनवी महाशयने कहा, आपका कहना सच है, लेकिन दूसरी जगह यह मजा कहां? यहां सुबहसे शामतकके बीचमें भाग्यने कितनोंको धनीसे निर्धन और निर्धनसे भिखारी बना दिया। सबेरे जो लोग महलोंमें बैठे थे इस समय उन्हें वृत्तकी छाया भी नसीब नहीं। जिनके द्वारपर सदाव्रत खुले थे उन्हें इस समय रोटियोंके लाले पड़े हैं। अभी एक सप्ताह पहले जो लोग कालगति, भाग्यके खेल और समयके फेरको कवियोंकी उपमा समझते थे, इस समय उनकी आह और करुणाक्रन्दन वियोगियोंको भी लज्जित करता है ऐसे तमाशे और कहां देखनेमें आवेंगे।

कुंवर—भगवन्, आपने तो पहिलीको और गूढ़ कर दिया। मैं देहाती हूँ, मुझसे साधारण तौरसे बाल कीजिये।

इसपर एक सञ्जनने कहा, महोदय, यह नेशनल बैंक है। इसका दिवाला निकल गया है। आदाब अर्ज, मुझे पहचाना? कुंवर महोदयने उनकी ओर देखा तो मोटरसे कूद पड़े और उनसे हाथ मिलाते हुए बोले, अरे मिस्टर नसीम? तुम यहां कहां, भाई तुमसे मिलकर बड़ा आनन्द हुआ।

मिस्टर नसीम कुंवर साहबके साथ देहरादून कालेजमें पढ़ते थे। दोनों साथ-साथ देहरादूनकी पहाड़ियोंपर सैर करने जाया करते थे परन्तु जबसे कुंवर महाशयने घरके भंभटोंसे विवश होकर कालेज छोड़ा, दोनों मित्रोंमें भेंट न हुई थी। नसीम भी उनके आनेके कुछ समय पीछे अपने घर लखनऊ चले आये थे।

नसीमने उत्तर दिया, शुक्र है, आपने पहचाना तो। कहिये अब तो पौ बारह है। कुछ दोस्तोंकी भी सुध है।

कुंवर—सच कहता हूँ, मुम्हारी याद हमेशा आया करती थी। कहो आरामसे तो हो। मैं रायल होटलमें टिका हुआ हूँ, आज आओ तो इतमीनानसे बातचीत हो।

नसीम—जनाब, इतमीनान तो नेशनल बैंकके साथ चला गया। अब तो रोजीकी फिक्र सवार है। जो कुछ जमा पूंजी थी, सब आपकी भेंट हुई। इस दीवालेने फकीर बना दिया। अब आपके दरवाजेपर आकर धरना दूंगा।

कुंवर—तुम्हारा घर है। बेखटके आओ। मेरे साथ ही क्यों न चलो। क्या बतलाऊं मुझे कुछ भी ध्यान नहीं था कि मेरे इनकार करनेका यह असर होगा। जान पड़ता है, बैंकने बहु-तेरोंको तबाह कर दिया।

नसीम—घर-घर मातम छाया हुआ है। मेरे पास तो इन कपड़ोंके सिवा और कुछ नहीं रहा।

इतनेमें एक तिलकधारी पण्डितजी आ गये और बोले, महाराज, आपके शरीरपर वस्त्र तो हैं, यहां तो धरती आकाश कहीं ठिकाना नहीं है। मैं राघोजी पाठशालाका अध्यापक हूँ। पाठशालाका सब धन इसी बैंकमें जमा था। पचास विद्यार्थी इसीके आसरे संस्कृत पढ़ते थे और भोजन पाते थे। कलसे पाठशाला बन्द हो जायगी। दूर-दूरके विद्यार्थी हैं। वे अपने घर किस प्रकार पहुँचेंगे, यह ईश्वर ही जाने।

एक महाशय जिनके सिरपर पंजाबी ढंगकी पगड़ी थी, गाढ़े का कोट और चमरौधा जूता पहने हुए थे, आगे बढ़ आये और नेतृत्वके भावसे बोले, महाशय, इस बैंकके फिलियोरने कितने ही इन्सटीट्यूशनोंको समाप्त कर दिया। लाला दीनानाथका अनाथालय अब एक दिन भी नहीं चल सकता। उसका एक लाख रुपया डूब गया। अभी पन्द्रह दिन हुए मैं डेपुटेशनसे लौटा तो पन्द्रह हजार रुपये अनाथालय कोषमें जमा किये थे, मगर अब कहीं कौड़ीका ठिकाना नहीं।

एक बूढ़ेने कहा, साहब, मेरी तो जिन्दगीभरकी कमाई

मिट्टीमें मिल गयी अब कफनका भी भरोसा नहीं ।

धीरे-धीरे और लोग एकत्र हो गये और साधारण बातचीत होने लगी । प्रत्येक मनुष्य अपने पासवालेको अपनी दुःखकथा सुनाने लगा । कुंवर महोदय आध घंटातक नमीमके साथ खड़े ये विपद् कथाएं सुनते रहे । ज्योंही मोटरपर बैठे और होटलकी ओर चलनेकी आज्ञा दी, त्योंही उनकी दृष्टि एक मनुष्यपर पड़ी, जो पृथ्वीपर सिर झुकाये बैठा था । यह एक अहीर था, लड़कपनमें कुंवर साहबके साथ खेला था । उस समय उनमें ऊंचनीचका विचार न था । साथ कबड्डी खेले थे । साथ पेड़ोंपर चढ़े और चिड़ियोंके बच्चे चुराये थे । जब कुंवरजी देहरादून पढ़ने गये, तब वह अहीरका लड़का शिवदास अपने बापके साथ लखनऊ चला आया । उसने यहां एक दूधकी दूकान खोल ली थी । कुंवर साहबने उसे पहिचाना और उच्चस्वरसे पुकारा अरे शिवदास ! इधर देखो ।

शिवदासने बोली सुनी, परन्तु सिर ऊपर न उठाया । वह अपने स्थानसे बैठा ही कुंवर साहबको देख रहा था । बचपनके वे दिन याद आ रहे थे, जब वह जगदीशके साथ गुल्ली-डंडा खेलता था, जब दोनों बुड्ढे गफूर मियांको मुंह चिढ़ाकर घरमें छिप जाते थे, जब वह इशारेसे जगदीशको गुरुजीके पाससे बुला लेता और दोनों रामलीला देखने चले जाते । उसे विश्वास था कि कुंवरजी मुझे भूल गये होंगे । वह लड़कपनकी बातें, अब कहां, कहां मैं और कहां वह ! लेकिन जब कुंवर साहबने उसका

नाम लेकर बुलाया तो उनसे प्रसन्न होकर मिलनेके बदले उसने और भी सिर नीचा कर लिया और वहांसे टल जाना चाहा । कुंवर साहबकी सहृदयतामें अब वह साम्यभाव न था । मगर कुंवर साहब उसे हटते देखकर मोटरसे उतरे और उसका हाथ पकड़कर बोले, अरे शिवदास ! क्या मुझे भूल गया ?

शिवदास अब अपने मनोवेगको रोक न सका । उसके नेत्र डबडबा गये । कुंवरके गले लिपट गया और बोला, भूला तो नहीं, परन्तु आपके सामने आते हुए लज्जा आती है ।

कुंवर — यहां दूधकी दूकान करते हो क्या ? मुझे मालूम ही न था, नहीं तो अठवारोंसे पानी पीते-पीते जुकाम क्यों होता, आओ इस मोटरपर बैठ जाओ । मेरे साथ होटलतक चलो । तुमसे बातें करनेको जी चाहता है । तुम्हें बरहल ले चलूंगा और एक बार फिर गुल्ली-डंडे खेलेंगे ।

शिवदास — ऐसा न कीजिये, नहीं तो देखनेवाले हंसेंगे । मैं होटलमें आ जाऊंगा । वहीं हजरतगंजवाले होटलमें ठहरे हैं न ?

कुंवर — अवश्य आओगे न ?

शिवदास — आप बुलायेंगे और मैं न आऊंगा ?

कुंवर — यहां कैसे बैठे हो । दूकान तो चल रही है न ?

शिवदास — आज सबेरेतक तो चलती थी । आगेका हाल नहीं मालूम ?

कुंवर — तुम्हारे रुपये भी बैंकमें जमा थे क्या ?

शिवदास — जब आऊंगा तो बताऊंगा ?

कुंवर साहब मोटरपर आ बैठे और ड्राइवरसे बोले, होटल-की ओर चलो ।

ड्राइवर—हुजूरने ह्वाइटवे कम्पनीकी दूकानपर चलनेकी आज्ञा दी थी ।

कुंवर—अब उधर न जाऊंगा ।

ड्राइवर—जेकब साहब बारिस्टरके यहां भी न चलूं ?

कुंवर—[भुंभलाकर] नहीं, कहीं मत चलो, मुझे सीधे होटल पहुँचाओ ।

निराशा और विपत्तिके इन दृश्योंने जगदीशसिंहके चित्तमें यह प्रश्न उपस्थित कर दिया था कि“अब मेरा क्या कर्तव्य है?”

६

आजसे सात वर्ष पूर्व जब बरहलके महाराजा ठीक युवा-वस्थामें घोड़ेसे गिरकर मर गये थे, विरासतका प्रश्न उठा तो महाराजाके कोई सन्तान न होनेके कारण वंश-क्रम मिलानेसे उनके सगे चचेरे भाई ठाकुर रामसिंहको विरासतका हक पहुँचता था । उन्होंने दावा किया । लेकिन न्यायालयोंने रानीको हकदार ठहराया । ठाकुर साहबने अपीलें कीं, प्रिवी कौंसिलतक गये, परन्तु सफलता न हुई । मुकद्दमेबाजीमें लाखों रुपये नष्ट हुए, अपने पासकी मिलकियत भी हाथसे जाती रही, किन्तु हारकर भी वह चैनसे नहीं बैठे । सदैव विधवा रानीको छेड़ते रहते । कभी असामियोंको भड़काते, कभी हाकिमोंसे रानीकी बुराई करते, कभी उन्हें जाली मुकद्दमोंमें फंसानेका उपाय करते । परन्तु

रानी भी बड़े जीवटकी स्त्री थीं। वह ठाकुर साहबके प्रत्येक आघातका मुंह तोड़ उत्तर देतीं। हां, इस खींचा-तानीमें इन्हें बड़ी-बड़ी रकमें व्यय करनी पड़तीं। असाभियोंसे रुपये वसूल न होते। इसलिये उन्हें बारम्बार ऋण लेना पड़ता था। परन्तु कानूनके अनुसार उन्हें ऋण लेनेका अधिकार नहीं था। इसलिये उन्हें या तो इस व्यवस्थाको छिपाना पड़ता था, या सूदकी गहरी दर स्वीकार करनी पड़ती थी।

कुंवर जगदीश सिंहका लड़कपन तो लाड़ प्यारसे बीता था परन्तु जब ठाकुर रामसिंह मुकद्दमे बाजियोंसे बहुत तंग आ गये और यह सन्देह होने लगा कि कहीं रानीकी चालोंसे कुंवर साहबका जीवन संकटमें न पड़ जाय तो उन्होंने विवश हो कुंवर साहबको देहरादून भेज दिया। कुंवर साहब वहां दो वर्ष-तक तो आनन्दसे रहे, किन्तु ज्योंही कालेजकी प्रथम श्रेणीमें पहुँचे ठाकुर साहब परलोकवासी हो गये। कुंवर साहबको शिक्षा-क्रम छोड़ना पड़ा। बरहल चले आये। सिरपर कुटुम्ब-पालन और रानीसे पुरानी शत्रुताके निभानेका बोझ आ पड़ा। उस समयसे महारानीके मृत्यु-कालतक उनकी दशा बहुत अवनत रही। ऋण या स्त्रियोंके गहनोंके-सिवा और कोई आधार न था। उस-पर कुल-मर्यादा-रक्षाकी चिन्ता भी थी। यह तीन वर्ष उनके लिये कठिन परीक्षाका समय था। आये दिन साहूकारोंसे काम पड़ता था। उनके निर्दय-बाणोंसे कलेजा छिद गया था, हाकिमों-के कठोर व्यवहार और अत्याचार भी सहने पड़ते। परन्त

सबसे हृदय-विदारक अपने आत्मीयजनोंका बर्ताव था जो सामने घात न करके बगली चोटें करते थे। मित्रता और ऐक्यकी आड़में कपटका हाथ चलाते थे। इन कठोर यातनाओंने कुँवर साहबको अधिकार, स्वेच्छा और धन-सम्पत्तिका जानी दुश्मन बना दिया था। वह बड़े भावुक पुरुष थे। सम्बन्धियोंकी अकृपा और देश बन्धुओंकी दुर्नीति उनके हृदय पर काला चिह्न बनाती जाती थीं। साहित्य-प्रेमने उन्हें मानव प्रकृतिका तत्वान्वेपी बना दिया था और जहां यह ज्ञान उन्हें प्रतिदिन सभ्यतासे दूर लिये जाता था, वहां उनके चित्तमें जनसत्ता और साम्यवादके विचार पुष्ट करता जाता था। उनपर प्रगट हो गया था कि यदि सद्-व्यवहार जीवित है तो वह भोपड़ों और गरीबीमें है। उस कठिन समयमें जब चारों ओर अन्धेरा छाया हुआ था, उन्हें कभी-कभी सच्ची सहानुभूतिका प्रकाश यहीं दृष्टिगोचर हो जाता था। धन-संपत्तिको वह श्रेष्ठ प्रसाद नहीं ईश्वरीय प्रकोप समझते थे, जो मनुष्यके हृदयसे दया और प्रेमके भावोंको मिटा देती है। यह वह मेघ है जो चित्तके प्रकाशित तारोंपर छा जाता है।

परन्तु महारानीकी मृत्युके बाद ज्योंही धन-सम्पत्तिने उनपर वार किया, बस दार्शनिक तर्कोंकी यह ढाल चूर-चूर हो गयी। आत्म निदर्शनकी शक्ति नाश हो गयी। वे मित्र बन गये जो शत्रु सरीखे थे, और जो सच्चे हितैषी थे वे विस्मृत हो गये। साम्य-वादके मनोगत विचारोंमें घोर परिवर्तन आरम्भ हो गया। हृदयमें सहिष्णुताका उद्भव हुआ। त्यागने भोगकी ओर सिर

झुका दिया । मर्यादाकी बेड़ी गलेमें पड़ी । वे अधिकारी जिन्हें देखकर उनके तीवर बदल जाते थे, अब उनके सलाहकार बन गये । दीनता और दरिद्रताको जिससे उन्हें सच्ची सहानुभूति थी देखकर अब वह आंखें मींच लेते थे ।

इसमें सन्देह नहीं कि कुँवरसाहब अब भी साम्यवादके भक्त थे । किन्तु उन विचारोंके प्रकट करनेमें वह पहलेकी सी स्वतंत्रता न थी । विचार अब व्यवहारसे डरता था । कथनको कार्यरूपमें परिणत करनेका उन्हें अबसर प्राप्त था, पर अब कार्यक्षेत्र उन्हें कठिनाइयोंसे घिरा हुआ जान पड़ता था । बेगारके वह जानी दुश्मन थे परन्तु अब बेगारको बन्द करना दुष्कर प्रतीत होता था । स्वच्छता और स्वास्थ्य रक्षाके वह भक्त थे किन्तु अब धन-व्ययका ध्यान न करके भी उन्हें ग्रामवासियोंकी ही ओरसे विरोधकी शंका होती थी । असामियोंसे पोत उगाहनेमें कठोर वर्तावको वह पाप समझते थे मगर अब कठोरताके बिना काम चलता न जान पड़ता था । सारांश यह कि कितने ही सिद्धान्त जिनपर पहले उनकी श्रद्धा थी अब असंगत प्रतीत होते थे ।

परन्तु आज जो दुःखजनक दृश्य बैंकके इहातेमें नजर आये उन्होंने उनके दया भावको जागृत कर दिया । उस मनुष्यकी-सी दशा हो गयी जो नौकामें बैठा सुरम्य तटकी शोभाका आनन्द उठाता हुआ किसी श्मशानके सामने आ जाय, चिता पर लाशें जलती देखे, शोक सन्तप्तोंके करुण क्रन्दनको सुने और नावसे उतरकर उनके दुःखमें सम्मिलित हो जाय ।

रातके दस बज गये थे। कुँवर साहब पलंगपर लेटे हुए थे। बैङ्कके इहातेका दृश्य आंखोंके सामने नाच रहा था। वही विलाप-ध्वनि कानोंमें आ रही थी। चित्तमें प्रश्न हो रहा था, क्या इस विडम्बनाका कारण मैं हूँ? मैंने वही किया जिसका मुझे कानूनन अधिकार था। यह बैङ्कके सञ्चालकोंकी भूल है कि उन्होंने बिना पूरी जमानतके इतनी बड़ी रकम कर्ज दे दी। लेनदारोंको उन्हींकी गरदन नापनी चाहिये। मैं कोई खुदाई फौजदार नहीं हूँ कि दूसरोंकी नादानीका फल भोगूँ। फिर विचार पलटा—मैं नाहक इस होटलमें ठहरा। चालीस रुपये प्रतिदिन देने पड़ेंगे। कोई चार सौ रुपयेके मत्थे जायगी। इतना सामान भी व्यर्थ ही लिया। क्या आवश्यकता थी? मखमली गद्देकी कुरसियोंसे, या शीशेके सामानोंकी सजावटसे मेरा गौरव नहीं बढ़ सकता। कोई साधारण मकान पांच रुपये किरायेपर ले लेता तो क्या काम न चलता? मैं और साथके सब आदमी आरामसे रहते। यही न होता, लोग निन्दा करते। इसकी क्या चिन्ता। जिन लोगोंके मत्थे यह ठाट कर रहा हूँ, वह गरीब तो रोटियोंको तरसते हैं। यही दस बारह हजार रुपये लगाकर कुएं बनवा देता तो सहस्रों दीनोंका भला होता। अब फिर लोगोंके चकमेमें न आऊंगा। यह मोटरकार व्यर्थ है। मेरा समय इतना महँगा नहीं है कि घण्टा आध घंटाकी किफायतके लिये दो सौ रुपये महीनेका खर्च बढ़ा लूँ। फाका करनेवाले असामियोंके सामने मोटर दौड़ाना उनकी छ्वातियोंपर मूँग दलना है। माना कि वह रोबमें आ जायेंगे। जिधरसे

निकल जाऊंगा सैकड़ों स्त्रियाँ और बच्चे देखनेके लिये खड़े हो जायँगे। मगर केवल इतने ही दिखावके लिये इतना खर्च बढ़ाना मूर्खता है। यदि दूसरे रईस ऐसा करते हैं तो करें, मैं उनकी बराबरी क्यों करूँ ? अबतक दो हजार रुपये सालानामें मेरा निर्वाह हो जाता था। अब दोके बदले चार हजार बहुत हैं और फिर मुझे दूसरोंकी कमाईको इस प्रकार उड़ानेका अधिकार ही क्या है ? मैं कोई उद्योग-धन्धा, कोई कारोबार नहीं करता जिसका यह नफा हो। यदि मेरे पुरुषाओंने हठधर्मी और जबरदस्तीसे इलाका अपने वशमें कर लिया तो मुझे उनके लूटके धनमें शरीक होनेका क्या अधिकार है ? जो लोग परिश्रम करते हैं उन्हें अपने परिश्रमका पूरा फल मिलना चाहिये। राज्य उन्हें केवल दूसरोंके कठोर हाथोंसे बचाता है इस सेवाका उसे उचित मुआवजा मिलना चाहिये। बस मैं तो राज्यकी ओरसे यह मुआवजा वसूल करनेके लिये नियत हूँ। इसके अतिरिक्त इन गरीबोंकी कमाईमें मेरा और कोई भाग नहीं है। यह बेचारे दीन हैं, मूर्ख हैं, बेजवान हैं। इस समय हम इन्हें चाहें जितना सता लें। इन्हें अपने स्वत्वका ज्ञान नहीं है। अपने महत्वको नहीं समझते, पर एक समय ऐसा अवश्य आयेगा, जब उनके मुँहमें भी जवान होगी, अपने अधिकारका ज्ञान होगा और तब हमारी दशा बुरी होगी। ये भोग-विलास मुझे अपने असामियोंसे दूर किये देते हैं। मेरी बड़ाई इसीमें है कि इन्हींमें रहूँ, इन्हींकी भांति जीवन निर्वाह करूँ और इनकी सहायता करूँ।

हां, तो इस बैंकको क्या करूं। कोई छोटी-मोटी बात होती तो कहता लाओ जिस तरह सिरपर बहुतसे भार हैं उमी प्रकार यह भी एक और सही, पर महाजनोंके भी तो तीन लाख रुपये अलग आते हैं। रियासतकी आमदनी डेढ़ दो लाख रुपया मालाना है अधिक है नहीं। मैं इतना बड़ा साहस करूं भी तो किस विरतेपर। हां, यदि बैरागी होजाऊं तो सम्भव है कि मेरे जीवनमें—यदि कहीं अचानक मृत्यु न हो जाय तो यह भगड़ा पाक हो जाय। इस अग्निमें कूटना अपने सम्पूर्ण जीवन, अपनी उमंगों और अपनी आशाओंको भस्म करना है। आह ! इस दिनकी प्रतीक्षामें हमने क्या-क्या कष्ट नहीं भोगे। पिताजी-ने इसी चिन्तामें प्राण त्याग किये। यह शुभ मुहूर्त्त, हमारी अन्धेरी रातके लिये दूरका दीपक था। हम इसीके आश्रय जीवित थे। सोते जागते सदैव इसीकी चर्चा रहती थी। इससे चित्तको कितना सन्तोष और कितना अभिमान था। उपवासके दिन भी हमारे तेवर मैले न होते थे। जब इतने धैर्य और असन्तोषके बाद अचछे दिन आये तो उससे कैसे विमुख हुआ जाय ? और फिर अपनी ही चिन्ता तो नहीं, रियासतकी उन्नतिकी कितनी ही स्कीमें सोच चुका हूं, क्या अपनी इच्छाओंके साथ उन विचारोंको भी त्याग दूं ? इस अभागी रानीने मुझे बुरी तरह फंसाया। जबतक जीती रही कभी चैनसे न बैठने दिया। मरी तो मेरे सिर यह बला डाल दी। परन्तु मैं दरिद्रतासे इतना डरता क्यों हूं ? दरिद्रता कोई पाप नहीं है। यदि मेरा त्याग हजारों

घरानोंको कष्ट और दुरवस्थासे बचाये तो मुझे उससे मुंह न मोड़ना चाहिये । केवल सुखसे जीवन व्यतीत करना ही हमारा ध्येय नहीं है ? हमारी मान, प्रतिष्ठा और कीर्ति सुखभोग ही से तो नहीं हुआ करती । राज-मन्दिरोमें रहनेवाले और विलासमें रत राना प्रतापको कौन जानता है ? यह उनका आत्म समर्पण और कठिन व्रत पालन ही है जिसने उन्हें हमारी जातिका सूर्य बना दिया है । श्रीरामचन्द्रने यदि अपना जीवन सुख भोगमें बिताया होता तो आज हम उनका नाम भी न जानते । उनके आत्मबलिदानने ही उन्हें अमर बना दिया है । हमारी प्रतिष्ठा, धन और विलासपर अवलम्बित नहीं है । मैं मोटरपर सवार हुआ तो क्या और टट्टू पर चढ़ा तो क्या । होटलमें ठहरा तो क्या और किसी मामूली घरमें ठहरा तो क्या । बहुत होगा तो ताल्लुकेदार लोग मेरी हंसी उड़ायेंगे इसकी परवा नहीं । मैं तो हृदयसे चाहता हूँ कि उन लोगोंसे अलग रहूँ । यदि इतनी ही निन्दासे सैकड़ों परिवारोंका भला हो जाय तो मैं मनुष्य नहीं जो प्रसन्नतासे उसे सहन न करूँ । यदि अपने घोड़े और फिटन, सैर और शिकार, नौकर-चाकर और स्वार्थ-साधक हितमित्रोंसे रहित होकर मैं सहस्रों अमीर गरीब कुटुम्बोंका, विधवाओं और अनाथोंका, भला कर सकूँ तो मुझे इसमें कदापि विलम्ब न करना चाहिये । सहस्रों परिवारोंके भाग्य इस समय मेरी मुट्टीमें हैं । मेरा सुख-भोग उनके लिये विष और मेरा आत्म-संयम उनके लिये अमृत है । मैं अमृत बन सकता हूँ तो विपक्यों

बनूं ? और फिर इसे आत्म-त्याग समझना भी मेरी भूल है । यह एक संयोग है कि मैं आज इस जायदादका अधिकारी हूं । मैंने उसे कमाया नहीं । उसके लिये रक्त नहीं बहाया, पसीना नहीं बहाया । यदि यह जायदाद मुझे न मिली होती तो मैं सहस्रों दीन भाइयोंकी भांति आज जीविकोपार्जनमें लगा रहता । मैं क्यों न भूल जाऊं कि मैं इस राज्यका स्वामी हूँ । ऐसे ही अवसरोंपर मनुष्यकी परख होती है । मैंने वर्षों पुस्तकावलोकन किया, वर्षों परोपकार सिद्धान्तका अनुयायी रहा । यदि इस समयमें उन सिद्धान्तोंको भूल जाऊं और स्वार्थको मनुष्यता और सदाचारसे बढ़ने दूं तो । वस्तुतः यह मेरी अत्यन्त कायरता और स्वार्थपरता होगी । भला स्वार्थ-साधनकी शिक्षाके लिये गीता, मिल, एमर्सन, और अरस्तूका शिष्य बननेकी क्या आवश्यकता थी ? यह पाठ तो मुझे अपने दूररे भाइयोंसे यों ही मिल जाता । प्रचलित प्रथासे बढ़कर और कौन गुरु था । साधारण लोगोंकी भांति क्या मैं भी स्वार्थके सामने सिर झुका दूं, तो फिर विशेषता क्या रही । नहीं मैं कानशंस [विवेकबुद्धि] का खून न करूंगा जहां पुण्यकर सकता हूँ पाप न करूंगा । परमात्मन् ! तुम मेरी सहायता करो, तुमने मुझे राजपूतके घर जन्म दिया है मेरे कर्मसे इस महान् जातिको लज्जित न करो । नहीं, कदापि नहीं । यह गर्दन स्वार्थके सम्मुख न झुकेगी । मैं राम, भीष्म और प्रतापका वंशज हूँ । शरीर सेवक न बनूंगा ।

कुंवर जगदीश सिंहको इस समय ऐसा ज्ञान हुआ मानों

वह किसी ऊंचे मीनारपर चढ़ गये हैं। चित्त अभिमानसे पूरित हो गया। आंखें प्रकाशमान हो गयीं। परन्तु एक ही क्षणमें इस उमङ्गका उतार होने लगा। ऊंचे मीनारसे नीचेकी ओर आंखें गयीं, सारा शरीर कांप उठा। उस मनुष्यकी-सी दशा हो गयी जो किसी नदीके तटपर बैठा हुआ उममें कूदनेका विचार कर रहा हो।

उन्होंने सोचा, क्या मेरे घरके लोग मुझसे सहमत होंगे? यदि मेरे कारण वह सहमत हो जायँ तो क्या मुझे अधिकार है कि अपने साथ उनकी इच्छाओंका भी बलिदान करूँ और तो और माताजी कभी न मानेंगी और कदाचित् भाई लोग भी अस्वीकार करें। रियासतकी हैसियतके देखते हुए वह कमसे कम दस हजार सालानाके भागी हैं, और उनके भागमें मैं किसी प्रकार हस्तक्षेप नहीं कर सकता। मैं केवल अपना मालिक हूँ। परन्तु मैं भी तो अकेला नहीं हूँ। मावित्री स्वयं चाहे मेरे साथ आगमें कूदनेको तैयार हो, किन्तु अपने प्यारे राजपुत्रको इस आंचके समीप कदापि न आने देगी।

कुंवर महाशय और अधिक न सोच सके। वह एक विकल दशामें पलंगपरसे उठ बैठे और कमरेमें टहलने लगे। थोड़ी देर बाद उन्होंने जंगलेसे बाहर की ओर भांका और किवाड़ खोलकर बाहर चले आये। चारों ओर अन्धेरा था, उनकी चिन्ताओंकी भांति अपार और भयकारी सामने गोमती नदी बहती थी। वह धीरे-धीरे नदीके तटपर चले गये और देरतक वहाँ टहलते रहे।

आकुल हृदयको जल-तरंगोंसे प्रेम होता है शायद इसलिये कि लहरें भी व्याकुल हैं। उन्होंने अपने चंचल चित्तको फिर एकाग्र किया। यदि रियासतकी आमदनीसे यह सब वृत्तियां दी जायंगी तो ऋणका सूद निकालना भी कठिन होगा। मूलका क्या कहना है। क्या आयमें बढ़ती नहीं हो सकती? अभी अस्तबलमें बीस घोड़े हैं, मेरे लिये एक काफी हैं। नौकरोंकी संख्या सौसे कम नहीं होगी। मेरे लिये दो अधिक हैं। यह अनुचित है कि अपने ही भाइयोंसे नीच सेवाएं करायी जायं। उन मनुष्योंको मैं अपने सीरकी जमीन दे दूंगा, सुखसे खेती करेंगे और मुझे आशीर्वाद देंगे। बागीचोंके फल अबतक डालियोंके भेंट हो जाते थे। अब उन्हें बेचूंगा और सबसे बड़ी आमदनी तो ब्याईकी है। केवल महेश गंजके बाजारसे दस हजार रुपये आते हैं। यह सब आमदनी महन्तजी उड़ा जाते हैं। उनके लिये एक हजार रुपये साल बहुत होने चाहिये। अबकी इस बाजारका ठीका करूंगा। आठ हजारसे कम न मिलेंगे। इन मदोंसे २५ हजार वार्षिक आय होगी, सावित्री और लल्ला (लड़का) के लिये एक हजार रुपया माहवार काफी हैं। मैं सावित्रीसे स्पष्ट कह दूंगा कि या तो एक हजार रुपया मासिक लो और मेरे साथ रहो या रियासतकी आधी आमदनी ले लो और मुझे छोड़ दो। रानी बननेकी इच्छा हो तो खुशीसे बनो, परन्तु मैं राजा न बनूँगा।

अचानक कुँवर साहबके कानोंमें आवाज आई “रामनाम सत्य है।” उन्होंने पीछे मुड़कर देखा। कई मनुष्य एक लाशको

लिये आते थे। उन लोगोंने नदी तीर चिता सजायी और आग लगा दी। दो स्त्रियां चिग्घार कर रो रही थीं। इस विलापका कुँवर साहबके चित्त पर कुछ प्रभाव न पड़ा। वह चित्तमें लज्जित हो रहे थे कि मैं कितना पाषाण-हृदय हूँ। एक दीन मनुष्यकी लाश जल रही है। स्त्रियां रो रही हैं और मेरा हृदय तनिक भी नहीं पसीजता। पत्थरकी मूर्तिकी भांति खड़ा हूँ! एक बारगी एक स्त्रीने रोते हुये कहा “हाय मेरे राजा! तुम्हें विष कैसे मीठा लगा?” यह हृदय-विदारक विलाप सुनते ही कुँवर साहबके चित्तमें एक घाव-सा लग गया। करुणा सजग हो गयी और नेत्र अश्रुपूर्ण हो गये। कदाचित् इस दुखियाने विष-पान करके प्राण दिये हैं। हाय उसे विष कैसे मीठा लगा! इसमें कितनी करुणा है, कितना दुःख, कितना आश्चर्य! विष तो कड़ुवा पदार्थ है। वह क्योंकर मीठा हो गया। कटुविषके बदले जिसने अपने मधुर प्राण दे दिये, उसपर कोई बड़ी मुसीबत पड़ी होगी। ऐसी ही दशामें विष मधुर हो सकता है। कुँवर साहब तड़प गये। कारुणिक शब्द बार-बार उनके हृदयमें गूँजते थे। अब उनसे वहां न खड़ा रहा गया। वह उन आदमियोंके पास आये और एक मनुष्यसे पूछा “क्या बहुत दिनोंसे बीमार थे?” इस मनुष्यने कुँवर साहबकी ओर आंसू भरे नेत्रोंसे देखकर कहा, नहीं साहब, कहांकी बीमारी, अभी आज सन्ध्या तक भली भांति बातें कर रहे थे। मालूम नहीं सन्ध्याको क्या खा लिया कि खूनकी कै होने लगी। जबतक वैद्यराजके यहां जायँ, तबतक आंखें उलट गयीं।

नाड़ी छूट गयी। वैद्यराजने आकर देखा तो कहा, अब क्या हो सकता है? अभी कुल बाईस-तेईस वर्षकी अवस्था थी। ऐसा पट्टा सारे लखनऊमें नहीं था।

कुँवर—कुछ मालूम हुआ विष क्यों खाया?

उस मनुष्यने सन्देह दृष्टिसे देखकर कहा, महाशय! और तो कोई बात नहीं हुई। जबसे यह बड़ा बैंक टूटा है बहुत उदास रहते थे। कई हजार रुपये बैंकमें जमा किये थे। घी, दूध, मलाई की बड़ी दूकान थी। विरादरीमें मान था। वह सारी पूंजी डूब गयी। हमलोग रोकते रहे कि बैंकमें रुपया मत जमा करो, किन्तु होनहार तो यह थी किसीकी नहीं सुनी। आज सवेरेको खीसे गहने मांगते थे कि बन्धक रखकर अहीरोंको दूधका दाम दे दें। उससे बातों-बातोंमें भगड़ा हो गया। बस न जाने क्या खा लिया।

कुँवर साहबका हृदय कांप उठा, तुरन्त ध्यान आया, शिवदास तो नहीं है। पूछा, इनका नाम शिवदास तो नहीं था? उस मनुष्यने विस्मयसे देखकर कहा, हां यही नाम था, क्या आपसे जान-पहचान थी?

कुँवर—हां, हम और वह बहुत दिनोंतक बरहलमें साथ-साथ खेले थे। आज शामको वह हमसे बैङ्कमें मिले थे। यदि उन्होंने मुझसे तनिक भी चर्चा की होती, तो मैं यथाशक्ति उनकी सहायता करता—शोक!

उस मनुष्यने अबद्ध्यानपूर्वक कुँवर साहबको देखा, और

जाकर स्त्रियोंसे कहा, चुप हो जाओ, बरहलके महाराजा आये हैं इतना सुनते ही शिवदासकी माताने जोर-जोरसे सिर पीटा और रोती हुई आकर कुँवरके पैरोंपर गिर पड़ी। उसके मुखसे केवल यह शब्द निकले—“बेटा, बचपनमें जिसे तुम भैया कहा करते थे.....” और गला फँस गया।

कुँवर महाशयकी आंखोंसे भी अश्रुपात हो रहा था। शिवदासकी मूर्ति उनके सामने खड़ी यह कहती हुई दीख पड़ती थी, तुमने मित्र होकर मेरे प्राण लिये !

७

भोर हो गया। परन्तु कुँवर साहबको नींद नहीं आयी। जब से वह गोमती तीरसे लौटे थे उनके चित्तपर एक वैराग्य-सा छाया हुआ था। वह कारुणिक दृश्य, उनके स्वार्थ तर्कोंको छिन्न-भिन्न किये देता था। सावित्रीके विरोध, लल्लाके निराशायुत हठ और माताके कुछ शब्दोंका अब उन्हें लेशमात्र भी भय न था। सावित्री कुड़ेगी, कुड़े। लल्लाको भी संग्रामके क्षेत्रमें कूटना पड़ेगा, कोई चिन्ता नहीं। माता प्राण देनेपर तत्पर होगी, क्या हर्ज है। मैं अपना स्त्री-पुत्र तथा हितमित्रादिके लिये सहस्रों परिवारोंकी हत्या न करूंगा। हाय ! शिवदासको जीवित रखनेके लिये मैं ऐसी कितनी रियासतें छोड़ सकता हूँ। सावित्रीको भूखों रहना पड़े, लल्लाको मजदूरी करनी पड़े; मुझे द्वार-द्वार भीख मांगनी पड़े तब भी दूसरोंका गला न दबाऊंगा। अब बिलम्बका अवसर नहीं है, न जाने आगे यह दिवाला और क्या-क्या आपत्तियां

खड़ी करे। मुझे इतना आगा पीछा क्यों हो रहा है। यह केवल आत्म निर्वलता है। वरना यह कोई ऐसा बड़ा काम नहीं जो किसीने न किया हो। आये दिन लोग लाखों रुपये दान-पुण्य करते हैं। मुझे अपने कर्त्तव्यका ज्ञान है। उससे क्यों मुंह मोड़ूं, जो कुछ हो, चाहे सिर पर जो पड़े, इसकी क्या चिन्ता [घंटी बजायी] एक क्षणमें अरदली आंखें मलता हुआ आया।

कुंवर साहब बोले, अभी जेकब वारिस्टरके पास जाकर मेरा सलाम दो। जाग गये होंगे। कहना जरूरी काम है। नहीं यह पत्र लेते जाओ। मोटर तैयार करा लो !

८

मिस्टर जेकबने कुंवर साहबको बहुत समझाया कि आप इस दलदलमें न फंसें नहीं तो निकलना कठिन होगा। मालूम नहीं अभी कितनी ऐसी रकमें हैं, जिनका आपको पता नहीं है। परन्तु चित्तमें दृढ़ हो जानेवाला निश्चय चूनेका फर्श है, जिसको आपत्तिके थपेड़े और भी पुष्ट कर देते हैं। कुंवर साहब अपने निश्चय पर दृढ़ रहे। दूसरे दिन समाचार पत्रोंमें छपवा दिया कि मृतक महारानी पर जितना कर्ज है वह हम सकारते हैं और नियत समयके भीतर चुका देंगे।

इस विज्ञापनके छपते ही लखनऊमें खलबली पड़ गयी। बुद्धिमानोंकी सम्मतिमें यह कुंवर महाशयकी नितान्त भूल थी, और जो लोग कानूनसे अनभिज्ञ थे उन्होंने सोचा कि इसमें अवश्य कोई भेद है। ऐसे बहुत कम मनुष्य थे जिन्हें कुंवर साहबकी नीयत

की सच्चाईपर विश्वास आया हो। परन्तु कुंवर साहबका बखाना चाहे न हुआ हो, आशीर्वादकी कमी न थी। बैंकके हजारों गरीब लेनदार सच्चे हृदयसे उन्हें आशीर्वाद दे रहे थे।

एक सप्ताह तक कुंवर साहबको सिर उठानेका अवकाश न मिला। मिस्टर जेकबका विचार सत्य हुआ। देनी प्रतिदिन बढ़ती जाती थी। कितने ही नोट ऐसे मिले जिनका उन्हें कुछ भी पता न था। जौहरियों और अन्य बड़े-बड़े दूकानदारोंका लेना भी कम न था। अनुमान तेरह चौदह लाखका था। मीजान बीस लाख तक जा पहुंचा। कुंवर साहब घबराये। शक्का हुई, ऐसा न हो कि मुझे भाइयोंका गुजारा भी बन्द करना पड़े, जिसका उन्हें कोई अधिकार नहीं था। यहां तक कि सातवें दिन उन्होंने कई साहूकारोंको बुरा भला कहकर सामनेसे दूर किया। जहां व्याज दर अधिक थी उसे कम कराया और जिन रकमोंकी मियाद बीत चुकी थी उन्हें नकार दिया।

उन्हें साहूकारोंकी कठोरता पर क्रोध आता था। उनके विचारमें महाजनोंको डूबते धनका एक भाग पाकर ही सन्तोष कर लेना चाहिये था। इतनी खींचा-तानी करने पर भी कुल देनी उन्नीस लाखसे कम न हुई।

कुंवर साहब इन कामोंसे अवकाश पाकर एक दिन नेशनल बैंककी ओर जा निकले। बैंक खुला हुआ था। मृतक शरीरमें प्राण आगये थे। लेनदारोंकी भीड़ लगी हुई थी। लोग प्रसन्न-चित्त लौटे जा रहे थे। कुंवर साहबको देखते ही सैकड़ों मनुष्य बड़े

प्रेमसे उनकी ओर दौड़े, किसीने रोकर, किसीने पैरोंपर गिरकर और किसीने सभ्यतापूर्वक अपनी कृतज्ञता प्रकट की। वे बैंक-के कार्यकर्ताओंसे भी मिले। लोगोंने कहा, इस विज्ञापनने बैंक-को जीवित कर दिया। बंगाली बाबूने लाला साईंदासकी आलोचना की—“वह समझता था संसारमें सब मनुष्य भलामानुष है। हमको उपदेश करता था। अब उसका आंख खुल गया है! अकेला घरमें बैठा रहता है। किसीका मुंह नहीं देखा। हम सुनता है वह यहाँसे भाग जाना चाहता था। परन्तु बड़ा साहब बोला, तुम भागेगा तो तुम्हारा ऊपर वारंट जारी कर देगा।”

अब साईंदासकी जगह बङ्गाली बाबू मैनेजर हो गये थे।

इसके बाद कुंवर साहब बरहल आये। भाइयोंने यह वृत्तांत सुनी तो विगड़े, अदालतकी धमकी दी। माताजीको ऐसा धक्का पहुंचा कि वह उसी दिन बीमार हो गयीं। और एक ही सप्ताहमें इस संसारसे विदा हो गयीं। सावित्रीको भी चोट लगी, पर उसने केवल सन्तोष ही नहीं किया, पतिकी उदारता और त्यागकी प्रशंसा भी की। रह गये लालसाहब। उन्होंने जब देखा कि अस्तबलसे घोड़े निकले जाते हैं, हाथी मकनपुरके मेलेमें बिकनेके लिये भेज दिये गये हैं। कहार विदा किये जा रहे हैं तो व्याकुल हो पितासे बोले, बाबूजी! यह सब नौकर, घोड़े, हाथी कहां जा रहे हैं?

कुंवर—एक राजा साहबके उत्सवमें।

लालजी—कौनसे राजा ?

कुंवर—उनका नाम राजा दीन सिंह है ।

लालजी—कहां रहते हैं ?

कुंवर—दरिद्रपुर ।

लालजी—तो हम भी जायेंगे ।

कुंवर—तुम्हें भी ले चलेंगे, परन्तु इस बारातमें पैदल चलने वालोंका सम्मान सवारोंसे अधिक होगा ।

लालजी—तो हम भी पैदल चलेंगे ।

कुंवर—वहां परिश्रमी मनुष्यकी प्रशंसा होती है ।

लालजी—तो हम सबसे ज्यादा परिश्रम करेंगे ।

कुंवर साहबके दोनों भाई पांच-पांच हजार रुपयेका गुजारा लेकर अलग हो गये । कुंवर साहब अपने और अपने परिवारके लिये कठिनाईसे एक हजार सालानाका प्रबन्ध कर सके, परन्तु यह आमदनी एक रईसके लिये किसी तरह पर्याप्त नहीं है अतिथि अभ्यागत प्रतिदिन टिके ही रहते हैं । उन सबका भी सत्कार करना पड़ता है । बड़ी कठिनाईसे निर्वाह होता है । इधर एक वर्षसे शिवदासके कुटुम्बका भार भी सिरपर आ पड़ा है । परन्तु कुंवर साहब कभी अपने निश्चयपर शोक नहीं करते । उन्हें कभी किसीने चिन्तित नहीं देखा । उनका मुखमण्डल धैर्य और सच्चे अभिमानसे सदैव प्रकाशित रहता है । साहित्य प्रेम पहलेसे था । अब वागवानीसे प्रेम हो गया है । अपने वागमें प्रातःकालसे शाम-तक पौधोंकी देख-रेख किया करते हैं और लालसाहब तो पक्के कृषक होते दिखाई देते हैं । अभी नौ दस वर्षसे अधिक अवस्था

नहीं है, लेकिन अन्धेरे मुंह गेतोंमें पहुँच जाते हैं। खाने-पीनेकी भी सुध नहीं रहती।

९

उनका घोड़ा मौजूद है। परन्तु महीनों उसपर नहीं चढ़ते। उनकी यह धुन देग्वकर कुंवर साहब बहुत प्रसन्न रहते हैं और कहा करते हैं, मैं रियासतके भविष्यकी ओरसे निश्चिन्त हूँ। लालसाहब कभी इस पाठको न भूलेंगे। घरमें सम्पत्ति होती तो सुख-भोग, आग्नेट और दुराचारके सिवा और क्या सूझता ! सम्पत्ति बेचकर हमने परिश्रम और सन्तोष खरीदा और यह सौदा बुरा नहीं। सावित्री इतनी सन्तोषी नहीं। वह कुंवर-साहबके रोकनेपर भी असाभियोंसे छोटी-मोटी भेंट ले लिया करती है और कुल-प्रथा नहीं तोड़ना चाहती।

॥ समाप्त ॥



काल प्रीति

या

मैजिस्ट्रेटका इस्तीफा

१

विद्यापर जातिविशेष या कुलका एकाधिपत्य नहीं होता । बाबू हरिविलास जातिके कुरमी थे । घर र्वेतीवारी होती थी, पर उन्हें बचपन हीसे विद्याभ्यासका व्यसन था । यह विद्याप्रेम देखकर उनके पिता रामबिलास महतोने बड़ी बुद्धिमत्तासे काम लिया । उन्हें हलमें न जोता । आप मोटा खाते थे, मोटा पहनते थे और मोटा काम करते थे लेकिन हरिविलासको कोई कष्ट न होने देते थे । व . पुत्रको रामायण पढ़ते देखकर खुशीसे फूले न सझाते थे । जब गांवके लोग उसके पास अपने सम्मन या चिट्ठियां पढ़वाने आते तो गर्वसे महतोका सिर ऊंचा हो जाता था । बेटेके पास होनेकी खुशी और फेल होनेका रंज उन्हें बेटेसे भी अधिक होता था और उसके ईनामोंको देखकर तो वह मानों स्वर्गमें पहुँच जाते थे । हरिविलासका उत्साह इन प्रेरणाओंसे और भी बढ़ता था, यहाँतक कि शनैः शनैः मैट्रिकुलेशनकी परीक्षामें पास हो गये । रामबिलासने सभा था अब कल काटनेके दिन

आये। लेकिन जब मालूम हुआ कि यह विद्याका अन्त नहीं बल्कि वास्तवमें आरम्भ है तो उनका जोश ठंडा पड़ गया। किन्तु हरिविलासका अनुराग अब कठिनाइयोंको ध्यानमें न लाता था। उस दृढ़ संकल्पके साथ जो बहुधा दरिद्र, पर चतुर युवकोंमें पाया जाता है वह कालेजमें दाखिल होगया। रामबिलास हारकर चुप हो गये। वे दिनोंदिन अशक्त होते जाते थे और खेती परिश्रमका दूसरा नाम है। कभी समयपर सिंचाई न कर सकते, कभी समयपर जुताई न हो सकती। उपज कम हो जाती थी पर इस दुरवस्थामें भी वह हरिविलासकी पढ़ाईके खर्चका प्रबन्ध करते रहते थे। धीरे-धीरे उनकी सारी जमीन रेहन हो गई। यहाँतक कि जब हरिविलास एम० ए० पास हुए तो एक अंगुल भूमि भी न बची थी। सौभाग्यसे उनका नम्बर विद्यालय में सबसे ऊंचा था। अतएव उन्हें डिप्टी मैजिस्ट्रेटका पद मिल गया। रामबिलासने यह समाचार सुना तो पागलोंकी भांति दौड़ा हुआ ठाकुरद्वारेमें गया और ठाकुरजीके पैरोंपर गिर पड़ा। उन्हे स्वप्नमें भी ऐसी आशा न थी।

२

बाबू हरिविलास विद्वान ही न थे, सच्चरित्र भी थे। बड़े निर्भीक, स्पष्टवादी, दयालु और गम्भीर। न्यायपर उनकी अटल भक्ति थी। न्यायपथसे पगभर भी न टलते थे। प्रजा उनसे दबती थी, पर उन्हें प्यार करती थी। अधिकारीवर्ग उनका सम्मान करते थे, पर मनमें उनसे शङ्कित रहते थे।

उन्होंने नीतिशास्त्रका खूब अध्ययन किया था। उन्हें इस शास्त्रसे बहुत प्रेम था। वे कानूनको ही अपना अफसर समझते थे। वे अफसरोंको खुश रखना चाहते थे लेकिन जब उनका हुक्म कानूनके विरुद्ध होता तो वे उसे न मानते थे।

उन्हें नौकरी करते पांच साल हो चुके थे। अलीगढ़में तैनात थे। ठाकुर दलजीत सिंहके घर डाका पड़ा। पुलिसको असामियोंपर सन्देह हुआ। कई गांवके असामी पकड़े गये, गवाहियां बनायीं गयीं और असामियोंपर मुकद्दमा चलने लगा। बेचारे किसान निरपराध थे। चारों ओर कोहराम मच गया। कितने ही किसान जिलाधीशके पास जाकर रोये। जिलाधीश ठाकुर साहबके मित्र थे, सालमें दो चार दावतें खाते, उनके हलकेमें शिकार खेलते, उनकी मोटर और फिटनपर सवार होते थे। असामियोंकी गुस्ताखीपर बिगड़ गये। उन्हें डांट डपटकर दुत्कार दिया। ज्वाला और भी दहकी। साहबने बाबू हरिबिलासको बंगलेपर बुलाकर ताकीद की कि मुल्जिमोंकी सजा अवश्य करना, नहीं तो जिलेमें बलवा हो जायगा, किन्तु हरिबिलासको जब मालूम हुआ कि गवाह बनाये हुए हैं और ज्यादाती ठाकुर साहबकी ही है तो उन्होंने मुल्जिमोंको बरी कर दिया। हाकिम जिलाने यह फैसला सुना तो जामेसे बाहर हो गये। हरिबिलासकी रिपोर्ट की। बढ़ली हो गयी।

दूसरी बार फिर नीच जातिवालोंके साथ न्याय करनेका उन्हें ऐसा ही फल मिला। लखनऊमें थे, वहां देहाती मदरसोंमें नीच

जातियोंके लड़के दाखिल न होने पाते थे । कुछ तो अध्यापकोंका विरोध था, उनसे ज्यादा गांवके लोगोंका । हरिविलास दौरेपर गये और यह शिकायत सुनी तो कई अध्यापकोंकी तम्बीह की, कई आदमियोंपर जुर्माना किया । जमींदारोंने यह देखा तो उनसे द्वेष करने लगे । गुमनाम चिट्ठियां, भूठो शिकायतोंसे भरी हुई हाकिमोंके पास पहुंचने लगीं । तहसीलदारोंने जमींदारोंको और भी उसकाया । एक कुरमीका इतने ऊंचे पदपर पहुँचना सभीको खटकता था । नतीजा यह हुआ कि लोगोंने अपने लड़के मदरसेमें उठा लिये, कई मदरसे बन्द हो गये । हरिविलासकी खासी बदनामी हो गयी । हाकिम जिलाने उन्हें वहां रखना उचित न समझा । उनकी बदली कर दी । एक दरजा भी घट गया ।

इन अन्यायोंके होते हुए भी बाबू हरिविलासका-सा कर्तव्य-शील अफसर सारे प्रान्तमें न था । उन्हें विश्वास था कि मेरे स्थानीय अफसर कितने ही पक्षपाती हों, उनकी नीति कितनी ही संकुचित हो, पर देशका शासन सत्य और न्यायपर ही स्थित है । अंगरेजी राज्यकी वह सदैव स्तुति किया करते थे । यह इसी शासनकालकी उदारता थी कि उन्हें ऐसा ऊंचा पद मिला था, नहीं तो उनके लिये यह अवसर कहां थे ? दीनों और अस-हायोंकी इतनी रक्षा किसने की ? शिक्षाकी इतनी उन्नति कब हुई ? व्यापारका इतना प्रसार कब हुआ ? राष्ट्रीय भावोंकी ऐसी जागृति कहां थी ? वह जानते थे कि इस राज्यमें भी कुछ-न-कुछ बुराइयां अवश्य हैं । मानवी संस्थायें कभी दोषरहित नहीं

हो सकती, लेकिन बुराइयोंसे भलाइयोंका पल्ला कहीं भारी है। यही विचार थे, जिनसे प्रेरित होकर यूरोपीय महासमरमें हरिविलासने सरकारकी खैरखाहीमें कोई बात उठा नहीं रखी, हजारों रंगरूट भरती कराये, लाखों रुपये कर्ज दिलवाये और महीनों घूम-घूमकर लोगोंको उत्तेजित करते रहे। इसके उपलक्ष्य में उन्हें राय बहादुरीकी पदवी मिल गयी।

३

जाड़ेके दिन थे। डिप्टी हरिविलास बाल-बच्चोंके साथ दौरेपर थे। बड़े दिनकी तातील हो गई थी इसलिये तीनों लड़के भी आये हुए थे। बड़ा—शिवविलास लाहौरके मेडिकल कालेजमें पढ़ता था। मंभला-संतविलास इलाहाबादमें कानून पढ़ता था और छोटा श्रीविलास लखनऊके ही एक स्कूलका विद्यार्थी था। शाम हो रही थी। डिप्टी साहब अपने तम्बूके सामने एक पेड़के नीचे कुर्सी पर बैठे हुए थे। इलाकेके कई जमींदार भी मौजूद थे।

एक मुसलमान महाशयने कहा, हुजूर आजकल तालमें चिड़ियाँ खूब हैं। शिकार खेलनेका अच्छा मौका है।

दूसरे महाशय बोले, हुजूर जिस दिन चलनेको कहें, वेगार ठीक कर लिये जायं। दो-तीन डोंगियां भी जमा कर ली जायें।

शिवविलास—क्या अभीनक आप लोग वेगार लेते ही जाते हैं ?

“जी हां इसके बगैर काम कैसे चलेगा। मगर हां, अब मारपीट बहुत करनी पड़ती है।”

एक ठाकुर साहब बोले, जबसे गांवके मनई वसरामें मजूर

होके गये तबसे कोऊका मिजाजै नहीं मिलत । बात तक तो मुनत नहीं हैं । ई लड़ाई हमका मटियामेट कै दिहेस ।

शिवबिलास—आप लोग मजूरी भी तो बहुत कम देते हैं ।

ठाकुर—हुजूर पहले दिनभरे के दुइ पैसा देत रहेन, अब तो चार देइत है तौनोंपर कोऊ बिना मार गारी खाये बात नहीं मुनत है ।

शिवबिलास—खूब ? चार पैसे तो आप मजदूरी देते हैं और चाहते हैं कि आदमियोंको गुलाम बना लें । शहरोंमें कोई मजदूर ॥) आनेसे कममें नहीं मिल सकता ।

मुसलमान महाशयने कहा, हुजूर वजा फरमाते हैं । चार पैसेमें तो एक बक्तकी रोटियां भी नहीं चल सकतीं । मगर यहाँकी रियाआ सख्तीकी ऐसी आदी हो गई है कि हम चाहे ॥) आने ही क्यों न दें, पर विला सख्ती किये मुखातिब ही नहीं होतीं । हां, यह तो बतलाइये हुजूर, यह आजकल क्या हवा फिर गई है कि जहां देखिये वहीं मदरसे बन्द होते जाते हैं । सुनता हूँ बड़े-बड़े कालेज भी टूट रहे हैं । इससे तो तालीमका बड़ा नुकसान होगा ।

बाबू हरिबिलासको मालूम था कि शिवबिलास इसका क्या जवाब देगा । उसके राजनैतिक विचारोंसे परिचित थे । दोनों आदमियोंमें प्रायः इस विषयपर वाद-विवाद होता रहता था । लेकिन वे न चाहते थे कि इन जमींदारोंके सामने वे अपने स्वाधीन विचार प्रकट करें । शिवबिलासको बोलनेका अवसर न देकर आप ही बोले, मैं तो इसे पागलपन समझता हूँ, निरा

पागलपन। यह लोग समझते हैं कि इन कार्रवाइयोंसे वे हमारी सरकारको परास्त कर देंगे। कुछ लोग देहातोंमें पंचायतें भी बनाते फिरते हैं। इसका मतलब भी यही है कि सरकारी अदालतोंकी जड़ खोदी जाय, लेकिन कोई इन भलेमानुसोंसे पूछे कि क्या कानूनकी गुत्थियां इन देहातियोंके सुलभाये सुलभ जायंगी। जिस कानूनके पढ़ने और समझनेमें उमरें गुजर जाती हैं उसका व्यवहार यह हलजुत्ते क्या खाकर करेंगे। शासनकी बुनियाद परम्परासे सत्य और न्यायपर स्थित रही है और जबतक शासकलोग इस मूल तत्त्वको भूल न जायं राज्यकी अवनति नहीं हो सकती। हमारी सरकारने सदैव इस आदर्शको अपने सामने रखा है। प्रत्येक जातिको, प्रत्येक व्यक्तिको उस रेखातक कर्म और वचनकी पूर्ण स्वाधीनता दे दी है कि जहांतक उममें दूसरोंको कोई हानि न हो। यही न्यायप्रियता हमारी सरकारको अमर बनाये हुए है। जोर दिया जा रहा है कि लोग सरकारी नौकरियां छोड़ दें। इस उद्देश्यका पूरा होना और भी कठिन है। मैं यह मानता हूं कि कर्मचारी लोग बड़ी संख्यामें इस नीतिपर चलें तो सरकारके काममें बाधा पड़ सकती है लेकिन ऐसा होना असम्भव-सा जान पड़ता है। कर्मचारियोंमें अच्छे और बुरे दोनों ही हैं। जो बुरे हैं वे नौकरी कभी न छोड़ेंगे, इसलिये कि बेईमानी और रिश्वतके ऐसे अवसर और कहीं नहीं मिल सकते। जो अच्छे हैं उनके लिये भी यहां जातिसेवा और उपकारका बड़ा विस्तृत क्षेत्र है। उन्हें

किसीपर अन्याय करनेके लिये मजबूर नहीं किया जाता। सरकार किसी गुप्त और प्रजाघातक नीतिका व्यवहार नहीं करती। ऐसी दशामें वे लोग भी पृथक् नहीं हो सकते। नौकरीको गुलामी कहकर उसकी निन्दा की जाती है। लेकिन मैं उस वक्तक इसे गुलामी नहीं समझ सकता जबतक हमें अपने धर्म और आत्मा के विरुद्ध चलनेपर विवश न किया जाय। जमींदारोंने ये बातें बड़े ध्यानसे सुनीं। ऐसा जान पड़ता था कि इस विषयमें सबके सब बाबू हरिविलाससे सहमत हैं। हां, शिवविलास इन युक्तियोंका प्रतिवाद करनेके लिये अधीर हो रहे थे, पर इतने आदमियोंके सामने मुंह खोलनेका साहस न होता था।

इतनेमें बेगारने चिट्ठियोंका थैला लाकर डिप्टी साहबके आगे रख दिया। यद्यपि शहर यहांसे १५ मीलके लगभग था, पर एक बेगार प्रतिदिन ढाक लानेके लिये भेजा जाता था। डिप्टी साहब ने उत्सुकताके साथ थैला खोला तो उसमेंसे लाल फीतेसे बंधा हुआ एक सरकारी “कम्युनिक” (प्रकाशपत्र) निकल पड़ा। उसे गौरसे पढ़ने लगे।

४

आधी गत जा चुकी थी किन्तु हरिविलास अभीतक करवटें बदल रहे थे। मेजपर लैम्प जल रही थी। वे उसी लाल फीतेसे बंधे हुए पत्रको बारबार देखते और विचारोंमें डूब जाते थे। वह लाल फीता उन्हें न्याय और सत्यके खूनमें रंगा हुआ जान पड़ता था। किसी घातककी रक्तमय आंखें थीं जो उनकी ओर

घूर रही थीं, या एक ज्वालाशिखा जो उनकी आत्मा और सत्य-ज्ञानको निगल जानेके लिये उनकी ओर लपकी चली आती थी। वे सोच रहे थे अबतक मैं समझता था कि मेरा कर्तव्य न्याय-पर चलना है। अब मालूम हुआ कि यह मेरी भूल थी। मेरा कर्तव्य न्यायका गला घोटना है, नहीं तो मुझे ऐसे आदेश क्यों मिलते? क्या समाचार पत्रोंका पढ़ना भी कोई अपराध है? क्या दीन किसानोंकी रक्षा करना भी कोई पाप है? मैं ऐसा नहीं समझता। मुझे उन साधु-संन्यासियोंपर कड़ी दृष्टि रखनेका हुक्म दिया गया है। जो धर्मोपदेश करते हुए दिखाई दें। यही नहीं, मुझे यह भी देखना चाहिये कि कौन गज्जी-गाढ़ेके कपड़े पहने हुए हैं, किसके सिरपर कैसी टोपी है, उस टोपीपर कैसी छाप लगी हुई है। चरखा चलानेवालोंपर भी नजर रखनी चाहिये। मुझे उन लोगोंके नाम भी अपने रोजनामचेमें दर्ज करने चाहिये जो राष्ट्रीय पाठशालाएं खोलें, जो देहातोंमें पंचायतें बनायें, जो जनताको नशेकी चीजें त्याग करनेका उपदेश करें। इस आज्ञाके अनुसार वे भी राजविद्रोही हैं जो लोगोंमें स्वास्थ्यके नियमोंका प्रचार करें, ताउन और हैजेके प्रकोपसे जनताकी रक्षा करें, उन्हें मुफ्त दवाएं दें। सारांश यह कि मुझे जातिके सेवकोंका, हितैषियोंका शत्रु बनना चाहिये। इसलिये कि मैं भी शासनका एक अंग हूँ।

उन्होंने एक बार फिर लाल फीतेकी ओर देखा। हां, तो इस दशामें मेरा कर्तव्य क्या है? अपनी जातिका साथ दूं या विजा-

तीय सरकारका ? इस समस्याका कारण यही है कि हमारे शासक विजातीय हैं और उनका स्वार्थ प्रजाके हितसे भिन्न है । वे अपनी जातिके स्वार्थके लिये, गौरवके लिये, व्यापारिक उन्नतिके लिये यहांके लोगोंको अनन्त कालतक इसी दशामें रखना चाहते हैं । इसीलिये प्रजाके राष्‍ट्रीय भावोंको जागते देखकर वे उनको दवानेपर तुल जाते हैं । उन्हें वे सरल व्यवस्थायें आपत्तिजनक जंचने लगती हैं जिन्हें प्रजा अपने आत्मसुधारके लिये करती हैं । नहीं तो क्या मद-त्यागके उपदेश भी सरकारकी आंखोंमें खटकते । शासनका मुख्य धर्म है प्रजाकी रक्षा, न्याय और शान्तिका विधान । अबतक मैं समझता था कि सरकार इस कर्तव्यको सर्वोपरि समझती है इसीलिये मैं उसका भक्त था । जब सरकार अपने धर्मपथसे हट जाती है तो मेरा धर्म भी यही है कि उसका साथ छोड़ दूं । अपने स्वार्थके लिये देशका द्रोही नहीं बन सकता । सरकारसे मेरा थोड़े दिनोंका नाता है, देशसे जन्मभरका । क्या इस अस्थायी अधिकारके गर्वमें अपने स्थायी सम्बन्धको भूल जाऊं ? इस अधिकारके लिये अब मुझे देशका शत्रु बनना पड़ेगा ? क्या देशको अपने स्वार्थपर न्योछावर कर दूं ? एक तो वे हैं जो देश सेवापर आत्मसमर्पण कर देते हैं; उसके लिये नाना प्रकारके कष्ट भेलते हैं । एक मैं अभागा हूं जिसका काम यह है कि उन देशसेवकोंकी जानका गाहक बनूं । लेकिन यह सम्बन्ध तोड़ दूं तो निर्वाह कैसे हो । जिन वक्त्रोंको अबतक सभी सुख प्राप्त थे उन्हें अब दरिद्रताका

शिकार बनना पड़ेगा। जिस परिवारका भ्रष्ट-पालन-पोषण अबतक अमीरोंके ढंगपर होता था उसे अब-रो-रोकर दिन काटने पड़ेंगे। घरकी जायदाद मेरी शिक्षाकी भेंट हो चुकी, नहीं तो कुछ खेती-बारी ही करके गुजर करता। वही-तो मेरा मौरूसी पेशा था। कैसा संतोषमय जीवन था, अपने पसीनेकी कमाई-खाते थे और सुखकी नींद सोते थे। इस शिक्षाने मुझे चौपट कर दिया, विलासका दास बना दिया, अनावश्यकताओंकी बेड़ी पैरोंमें डाल दी। अब तो उस पुराने जीवनकी कल्पनामात्रसे प्राण सूख जाता है।

हा ! हृदयमें कैसा-कैसी अभिलाषाएं थीं, कैसे-कैसे मन-मोदक खाता था। शिवबिलाम-विलायत जाकर डाक्टरी पढ़नेका स्वप्न देख रहा है। सन्तबिलासको वकालतकी धुन सवार है, छोटा श्रीबिलास अभीसे सिविल सरविसकी तैयारी कर रहा है। अब इन सभोंके मन्सूबे कैसे पूरे होंगे। लड़कोंको तो खैर छोड़ भी दूं तो वे किसी-न-किसी तरह गुजर कर ही लेंगे, लड़कियोंको क्या करूं। सोचा था इनका विवाह उच्च-कुलमें करूंगा, जातिका भेद मिटा दूंगा। यह मनोकामना भी पूरी होती नहीं दीखती। कहीं दूसरी जगह नौकरीकी तलाश करूं तो इतना वेतन कहां मिल सकता है। रईसोंके दरबारमें पहुंचना कठिन है। सरकारकी अवज्ञा करनेवालेको धर्ती-आकाश कहीं भी ठिकाना नहीं। परमात्मन्, तुम्हीं सुभाओ क्या करूं ?

इन्हीं चिन्ताओंमें पड़े-पड़े उन्हें नींद आ गई

५

एक सप्ताह बीत गया, पर बाबू हरिविलास अभी तक दुबिधामें ही पड़े थे। वह प्रायः उदास और खिन्न रहते थे। इजलासपर बहुत कम आते और आते भी तो मुकद्दमोंकी तारीख मुलतबी करके फिर चले जाते। लड़के और लड़कियोंसे भी बहुत कम बात-चीत करते, बात-बातपर भुंक्ला पड़ते, कुछ चिड़चिड़े हो गये थे। उन्होंने स्त्रीसे इस समस्याकी चर्चा की, पर वह इस्तीफा देनेपर उनसे सहमत न हुई। उसमें न्यायका वह ज्ञान न था जो हरिविलासके हृदयको व्यथित कर रहा था। लड़कोंसे इस विषयमें कुछ कहनेका उन्हें साहस न होता था। डरते थे कि वे निराश, निरुत्साह हो जायेंगे। आनन्दमय जीवनकी कैसी-कैसी कल्पनायें कर रहे होंगे, वह सब नष्ट हो जायेंगी। इस विषयमें तो अब उन्हें कोई सन्देह न था कि सरकारने सत्पथको त्याग दिया और उसकी नौकरीसे मेरा उद्धार नहीं हो सकता, पर सांसारिक चिन्ताएं गलेकी जंजीर बनी हुई थीं। कोई ऐसा हुनर, कोई ऐसा उद्यम न जानते थे जिसपर उन्हें भरोसा होता, यहां-तक कि साधारण क्रय-विक्रय भी उनके लिये कष्टसाध्य था। वे अपनेको इस नौकरीके सिवा और किसी कामके योग्य न पाते थे। और न अब इतना सामर्थ्य ही था कि कोई नया उद्यम सीख सकें। स्वार्थ और कर्त्तव्यकी उलझनमें उनकी अत्यन्त करुण दशा हो रही थी।

आठवें दिन उन्हें यह खबर मिली कि इस इलाकेमें मादक वस्तुओंके निषेध करनेके लिये किसानोंकी एक पंचायत होने-वाली है, उपदेश होंगे, भजन गाये जायंगे और लोगोंसे मद-त्यागकी प्रतिज्ञा ली जायगी। हरिबिलास मानते थे कि नशेके व्यसनसे देशका सर्वनाश हुआ जाता है, यहांतक कि नीची श्रेणीके मनुष्योंको तो इसने अपना गुलाम बना लिया है, अतएव इसका बहिष्कार सर्वथा स्तुत्य है। पहले एक बार मादक वस्तु विभागमें रह चुके थे और उनके समयमें इस विभागकी आमदनी खूब बढ़ गयी थी। उस वक्त इस प्रश्नको वे अधिकारियोंकी आंखसे देखते थे। टेम्परेन्सके उपदेशकोंको सरकारका विरोधी समझते थे। लेकिन इस लाल फीतेवाले आज्ञापत्रने उनकी काया ही पलट दी थी। सरकारी प्रजाहित नीतिपर उन्हें लेश-मात्र भी विश्वास न रहा था। इस आज्ञाके अनुसार उनका कर्त्तव्य था कि जाकर इस पंचायतकी कारवाइयोंको देखें और यदि उस त्यागके लिये किसीके साथ सख्ती या तिरस्कार करते पायें तो तुरन्त उसे बन्द कर दें। मनुष्योचित और पदोचित कर्त्तव्योंमें घोर संग्राम हो रहा था। इसी बीचमें हल्केका दारोगा कई सशस्त्र कान्सटेबलों और चौकीदारोंके साथ आ पहुँचा और सलाम करनेको हाजिर हुआ। हरिबिलास उसकी सूरत देखते ही लाल हो गये, जैसे फूसमें आग लग जाय। कठोर स्वरसे बोले, आप यहां कैसे आये ?

दारोगा—हुजूरको इस पंचायतकी इत्तिला तो मिली ही होगी। वहां फिसाद होनेका खौफ है। इसलिये हुजूरकी खिदमतमें हाजिर हुआ हूँ।

हरिविलास—मुझे इसका कोई भय नहीं है। हां, आपके जानेसे फिसाद हो सकता है ?

दारोगाने विस्मित होकर कहा—“मेरे जानेसे !”

हरिविलास—हां, आपके जानेसे। रिआयाको आपसमें लड़ाकर आप अपना उल्लू सीधा करते हैं। मैं आपके हथकंडोंसे खूब वाकिफ हूँ। आपको मेरे साथ चलनेकी जरूरत नहीं।

दारोगा—सुपरिटेन्डेन्ट साहब बहादुरका सख्त हुक्म है कि इस मौके पर हुजूरकी खिदमतमें हाजिर रहूँ।

हरिविलास—तो क्या आप मुझे नजरबन्द करने आये हैं ?

दारोगाने भयभीत होकर कहा—हुजूरकी शानमें मुझसे ऐसी...

हरिविलास—मैं तुम्हारे साहबका गुलाम नहीं हूँ।

दारोगा—तो मेरे लिये क्या आर्डर होता है ?

हरिविलास—जाकर अपने साफेको जला डालिये और वरदीको फाड़कर फेंक दीजिये और इस गुलामीकी जंजीरको जो आपकी कमरमें है और जिसे आप हुकूमतका निशान समझते हैं तोड़कर आजाद हो जाइये। सरकारी हुकमोंकी बहुत तामील कर चुके, डाके और चोरीकी खूब तफतीशकी और हरामका माल खूब जमा किया। अब जाकर कुछ दिनों घर बैठिये और

अपने पापोंका प्रायश्चित्त कीजिये । रिआयाकी जान व मालकी हिफाजत करनेका स्वांग भरकर उनको अजाबमें न डालिये ! यह किसानोंकी पञ्चायत है, लुटेरोंका जत्था नहीं है, सब एक जगह बैठकर नशेबाजी वन्द करनेकी तद्बीरें सोचेंगे । आपको मेरे साथ चलनेकी मुतलक जरूरत नहीं है ।

बा० हरिबिलासका मुखमंडल विमल क्रोधसे उत्तेजित हो रहा था और आंखोंसे ज्योति निकल रही थी । दारोगाजी पर रोब छा गया और यह सोचते हुए कि या तो इन्होंने आज शराव पी है या इनपर कोई सख्त सदमा आ पड़ा है, थाने चले गये । यह शब्द वा० हरिबिलासके अन्तःकरणसे निकले थे । यह उनके अन्तिम निश्चयकी घोषणा थी । दारोगाजीने इधर पीठ फेरी उधर उन्होंने अपना इस्तीफा लिखना शुरू किया ।

“महाशय ! मेरा विश्वास है कि शासन संस्था ईश्वरी इच्छा का वाह्य स्वरूप है और उसके नियम भी ईश्वरीय नियमोंकी भांति दया, सत्य और न्याय पर अवलम्बित हैं । मैंने इसी विश्वासके अधीन २० वर्षतक सरकारकी सेवाकी । जब कभी मेरे आत्मिक आदेश और सरकारी हुक्ममें विरोध हुआ, मैंने यथा-साध्य आत्माका आदेश पालन किया । मैंने अपनेको कभी प्रजाका स्वामी नहीं समझा, सदैव सेवक समझता रहा । इसलिये सरकारी पत्र नं०--तारीख—में जो आज्ञा दी गई है वह मेरी आत्मा और धर्मके इतनी विरुद्ध है और उसमें न्यायकी ऐसी हत्या की गई है कि मैं उसका पालन करना घोर पाप समझता हूँ । मेरे

विचारमें वर्तमान शासन सत्पथसे सम्पूर्णतः विचलित हो गया है। यह आज्ञा प्रजाके जन्मसिद्ध स्वत्वोंको छीनना और उनके राष्ट्रीय भावोंको बध करना चाहती है। यह इसका प्रत्यक्ष प्रमाण है कि शासक वृन्द प्रजाको अनन्त कालतक मूर्खता और अज्ञानमें व्यस्त रखना चाहते हैं और उसकी जागृतिसे सशंक हैं। वह अपने उत्थान और मुधारके लिये जो प्रयत्न करना चाहती है उसे भी ताड़नीय समझते हैं, ऐसे दुष्कार्यमें योग देना अपनी आत्मा, विवेक और जातीयताका खून करना है। अतएव अब मुझे इस राज-संस्थासे असहयोग करनेके सिवा और कोई उपाय नहीं है। मैं अपना पदत्याग करता हूँ और प्रार्थना करता हूँ कि मुझे बिना विलम्ब इस बन्धनसे मुक्त किया जाय।”

७

बाबू हरिविलासने समझा था कि इस्तीफा मंजूर होनेमें कुछ देर लगेगी लेकिन दूसरे ही दिन तारद्वारा मंजूरी आ गई। उनकी जगहपर एक महाशय नियुक्त हो गये। हरिविलासने बड़ी खुशीसे चार्ज दिया, किन्तु शाम होते-होते उनकी यह खुशी गायब हो गई और अनेक चिन्ताओंने आ घेरा। बजाजके कई सौ रूपये बाकी थे, नौकरोंका वेतन भी बाकी पड़ा हुआ था, बंगलेका किराया ६ महीनेसे न दिया गया था, हलवाईका हिसाब किताव चुकाना था, ग्वालेके कुछ रूपये आते थे। इधर वे इजलासपर बैठे हुए चार्ज दे रहे थे, उधर उनकी कोठीके द्वारपर लेनदारोंकी भीड़ लगी हुई थी। वे चार्ज देकर लौटे तो यह

समूह देखकर उनका दिल बैठ गया । यों वे कुछ हाल और कुछ बकायाके रुपये अपनी सुविधाके अनुसार दे दिया करते थे, लेकिन आज जब हाल और बकाया दोनों ही चुकाना पड़ा तो यह रकम इस तरह बढ़ी जैसे साफ फर्शको हटा देनेसे नीचे गर्दका एक ढेर दिखाई देने लगता है । उन्हें अबतक यह अनुमान ही न हुआ था कि मैं इतने रुपयोंका देनदार हूँ । सेविंग बैङ्ककी सारी बचत इसी फुटकर हिसाबके चुकानेमें समाप्त हो गई । अब घोड़े, टमटम आदिकी भी जरूरत न थी । उन्हें नीलाम करके हाथमें कुछ रुपये कर लेना चाहते थे । दूसरे दिन प्रातः-काल जब वे चीजें नीलाम होने लगीं तो वे इस हृदय-विदारक दृश्यका सहन न कर सके । हताश होकर घरमें गये तो उनकी आंखें सजल थीं । सुमित्राने उन्हें दुःखी देखकर सहृदयतापूर्ण भावसे कहा, व्यर्थ दिल इतना छोटा करते हो । रंज करनेकी कोई बात नहीं, यह तो और खुशीकी बात है कि जिस कामके करनेमें अधर्म था उससे गला छूट गया । अब तुम्हें किसीपर अन्याय करनेके लिये कोई मजबूर तो न करेगा । भगवान किसी-न-किसी तरह बेड़ा पार लगावेंगे ही । अपने भाई बन्दोंपर अन्याय करते तो उसका दोष, पाप हमारे ही बाल-बच्चोंपर न पड़ता ? भगवानको कुछ अच्छा करना था तभी तो उसने तुम्हारे मनमें यह बात डाली ।

इन बातोंसे हरिविलासको कुछ तसकीन हुई । सुमित्रा पहले इस्तीफा देनेपर राजी न होती थी पर पतिको मानसिक कष्टसे निवृत्त

करनेकी इच्छाने उसके धैर्य और सन्तोषको सजग कर दिया था ।

हरिविलासने सुमित्राकी ओर श्रद्धाभावसे देखकर कहा, जानती हो कितनी तकलीफें उठानी पड़ेंगी ।

सुमित्रा—तकलीफोंसे क्या डरना । धर्म-रक्षाके लिये आदमी सब कुछ सह लेता है । हमें भी तो आखिर ईश्वरके दरबारमें जाना है । उसको कौन-सा मुंह दिखाते ।

हरिविलास—क्या बताऊं मुझे तो इस वैज्ञानिक शिद्धाने कहींका न रखा । ईश्वरपर श्रद्धा ही नहीं रही । यद्यपि मैंने इन्हीं भावोंसे प्रेरित होकर इस्तीफा दिया है, पर मुझमें यह सजीव और चैतन्य भक्ति नहीं है, मुझे चारों ओर अन्धकार ही अन्धकार दीखता है । लड़के अभीतक अपनेको संभालनेके योग्य नहीं हुए । शिवविलासको सालभर भी और पढ़ा सकता तो वह घर संभाल लेता । संतविलासकी अभी तीन साल तक संभालनेकी जरूरत है और बेचारे श्रीविलासकी तो अभी कोई गिन्ती ही नहीं । अब ये बेचारे अद्धड़में ही रह जायेंगे । मालूम नहीं, मनमें मुझे क्या समझते हों ।

सुमित्रा—अगर उन्हें ईश्वरने बुद्धि दी होगी तो अब वह तुम्हें अपना पिता समझनेके बदले देवता समझने लगेंगे ।

=

रातका समय था । शिवविलास और उनके दोनों भाई बैठे हुए वार्तालाप कर रहे थे ।

शिवविलासने कहा, आजकल दादाकी दशा देखकर यही जी

चाहता है कि गृहस्थीके जंजालमें न पड़ें। कल जबसे इस्तीफा मंजूर हुआ है तबसे उनका चेहरा ऐसा उदास हो गया है कि देखकर करुणा आती है। कई बार इच्छा हुई कि चलकर उन्हें तस्कीन दूं, लेकिन उनके सामने जाते हुए स्वयं मेरी आंखें सजल हो जाती हैं। आखिर हमीं लोगोंकी चिन्ता उन्हें सता रही है, नहीं तो उन्हें अपनी क्या चिन्ता थी? चाहें तो किसी स्कूल या कालेजमें अध्यापक हो सकते हैं। दर्शन और अर्थशास्त्र में बहुत कुशल हैं।

सन्तबिलास—आपने मेडिकल कालेजसे अपना नाम नाहक कटवा लिया। यह विभाग तो बुरा न था। आप सरकारी नौकरी न करते, घर बैठकर तो काम कर सकते थे। दादासे भी न पूछा। वे सुनेंगे तो उन्हें बहुत रंज होगा।

शिवबिलास—इसीलिये तो मैंने अबतक उनसे कहा नहीं। और फिर मौका भी नहीं मिला। डाक्टरीका विभाग कितना ही अच्छा हो लेकिन मैंने जो संकल्प कर लिया है उसपर स्थिर हूँ। क्यों, तुम कुछ मदद कर सकोगे?

श्रीबिलास—वह देखिये मियां घोड़े अस्तबलसे निकले। अब कलसे किसी दूसरे कोचवानके पाले पड़ेंगे, मारते-मारते भुरकस निकाल लेगा। टूटी टमटम भी सटर-पटर करती हुई चली।

सन्तबिलास—मैं तो परीक्षाके पहले शायद आपकी कुछ मदद न कर सकूँ। उसके बाद मुझसे जो काम चाहें, ले सकते हैं।

शिवबिलास—एम० ए० से क्यों तुम्हें इतना प्रेम है?

श्रीबिलास—एम० ए० का अर्थ है 'मास्टर आफ आर्ट्स'
सन्तबिलास—यह मेरी बहुत पुरानी अभिलाषा है और
अब लक्ष्यके इतना समीप आकर मुझसे नहीं हटा जाता ।

शिवबिलास—अपने नामके पीछे एम० ए०, एल० एल०
वी० का पुछल्ला लगाये बिना न मानोगे ।

संत—(चिढ़कर) कोई और भी मानता है या मैं ही मानूँ ।
सभी तो इन उपाधियोंपर जान देते हैं और क्यों न दें, समाजमें
इनका सम्मान कितना है । अभीतक शायद ही कोई ऐसा मनुष्य हो
जिम्हने अपनी डिग्रियां छोड़ दी हों । वे लोग भी जो असहयोगके
नेता और स्तंभ बनते हैं अपने नामोंके साथ पुछल्ले लगानेमें कोई
आपत्ति नहीं सम्भते, नहीं, बल्कि उमपर गर्व करते हैं । आपके
राष्ट्रीय कालेजोंमें भी इन्हीं डिग्रियोंकी पूछ होती है । चरित्रको
कोई पूछता भी नहीं । जब हम इसी कसौटीपर परखे जाते हैं तो
मेरे उपाधि प्रेमपर किसीको हंसनेकी जगह नहीं है ।

शिवबिलास—तुम तो नाराज हो गये । मेरा आक्षेप तुमपर
नहीं बल्कि सभी उपाधि प्रेमियोंपर था । यदि असहयोगी लोग
अभीतक उपाधियोंपर जान दे रहे हैं तो इससे इस प्रथाका दूषण
कम नहीं होता । यह उनके लिये और भी निन्द्य है । लेकिन हां,
अब हवा बदल रही है, सम्भव है थोड़े दिनोंमें यह प्रथा मिट जाय ।
तुम एक वर्षमें मेरी सहायता करनेका वचन देते हो । इतने दिन
तक एक समाचार पत्रका बोझ मैं अकेले कैसे संभाल सकूंगा ।

संत—पहले यह तो बतलाइये आपकी नीति क्या होगी ?

अगर आपने भी वही नीति रक्खी जो दूसरे पत्रोंकी है तो अलग पत्र निकालनेकी क्या जरूरत है ?

श्रीबिलास—मुझसे तो आप लोग पूछते ही नहीं । मैं भी मदरसा छोड़ रहा हूं ।

शिव—तुम मेरे कार्यालयमें लेखक बन जाना ।

संत—तुम क्यों बीचमें बोल उठते हो ? हां भाई साहब; आपने कौनसी नीति ग्रहण करनेका निश्चय किया है ?

शिव—मेरी नीति होगी सरल, किन्तु विवेकशील जीवनका प्रचार । मैं विलासिता और दिखावेकी जड़ खोदनेकी चेष्टा करूंगा । हम आखें बन्द किये हुए पच्छिमी जीवनकी नकल कर रहे हैं । धनको हमने सर्वोच्च स्थान दे रक्खा है । हमारी कुलीनता, सम्मान, गौरव, प्रतिभा सब कुछ धनके अधीन हो गयी है । हम अपने पुरुषाओंके सन्तोष और संयम, त्यागको बिल्कुल भूल गये हैं । जहां देखिये वहीं धन-प्रतियोंकी, साहूकारोंकी, जमींदारोंकी पताका लहरा रही है । मैं दीनरक्षाको अपना आदर्श बनाऊंगा । यद्यपि ये विचार नये नहीं हैं, कभी-कभी पत्रोंमें इनपर टिप्पणियां की जाती हैं, किन्तु अभीतक इनका महत्व दार्शनिक सिद्धान्तोंसे अधिक नहीं है, और वह भी यूरोपके बड़े-बड़े विद्वानोंकी नकल है । यह टिप्पणियां केवल मनोरंजनके लियेकी जाती हैं, इसी कारण इनका किसीपर असर नहीं पड़ता । मेरा जीवन इस सिद्धान्त को चरितार्थ करेगा । ये विचार बरषोंसे मेरे मनमें तरंगें मार रहे हैं । अब ये तरंगें बाहर निकलकर धनलोलुपता और इन्द्रिय-

लिप्साकी दीवारोंसे टकरायेंगी । मैं तुमसे सच कहता हूँ, धनका यह मान देखकर कभी-कभी मेरा रक्त खौलने-लगता है । विद्वानों और गुणियोंकी इज्जत ही उठ गई । एक समय वह था कि बड़े-बड़े सम्राट् ज्ञानियोंके सामने सिर झुकाते थे ! आजकल तो धार्मिक संस्थायें भी धनियोंका मुंह ताकती रहती हैं । हमारे साधु-महात्मा उपदेशक, देहातोंमें भूलकर भी नहीं जाते । वे ऊंचे-ऊंचे सुसज्जित पंडालोंमें व्याख्यान देते हैं, मोटरों पर हवा खाते और सुन्दर प्रासादोंमें निवास करते हैं । शोक तो यह है कि विद्वज्जन भी इसी धनदेवके उपासक हैं । जिन्हें संतोष और सरलताका नमूना होना चाहिये था वे भी अपनी विद्या और योग्यताको मोतियोंके तौल बेचते हैं । धन-लालसाने उन्हें भी ग्रस लिया, त्यागका तो लोप ही हो गया ।

संत—आपके विचार तो साम्यवादियोंके-से हैं । क्या आपको मालूम नहीं कि वे लोग विद्वानोंको अपने समाजमें क्या स्थान देते हैं ?

शिव—खूब मालूम है, ऐसे विद्वान इसी बर्त्तावके योग्य हैं । जिस प्रकार भूमिवाले अपनी भूमिको, व्यापारवाले अपने व्यापारको भोग-विलासका साधन बनाते हैं उसी प्रकार विद्वान लोग भी अपनी विद्या और सिद्धिको इन्द्रियोंके सुखपर बलिदान करते हैं । ऐसी दशामें उन्हें यदि धनियों और भूपतियोंके साथ गिना जाता है तो कोई अन्याय नहीं है ।

इतनेमें एक सुन्दरी बालिका कमरेमें आई । यह बाबू हरि-

बिलासकी छोटी लड़की अंजनी थी। कन्या पाठशालामें पढ़ती थी। श्रीबिलासने कहा, आओ अंजनी आओ, ये दोनों महाशय तो बड़ी-बड़ी बातें कर रहे हैं, हम तुम भी अपने जीवनके छोटे-छोटे मन्सूबे बांधें। मैंने तो खेती करनेका विचार किया है।

अंजनी—मैं तुम्हारी गाय दुहूंगी, दही जमाऊंगी, घी निकालूंगी।

श्री—और चर्खा ?

अंजनी—भैया मुझसे चर्खा न चलाया जायगा, यह बुढ़ियाका काम है।

श्री—वाह, इस चर्खे पर तो सब कुछ निर्भर है। हमारे देशमें ७० करोड़का कपड़ा हर साल विलायतसे आता है। शायद १० करोड़का कपड़ा इटली, जापान, फ्रान्स आदि देशोंसे आता होगा। हम तुम, और भाग्यवती आध पाव सूत रोज काते और सालमें ३०० दिन काम करें तो तीन मन सूत कात लेंगे। ३ मन सूतमें कम-से-कम १०० जोड़े धोतियां तैयार होंगी। अगर एक जोड़ेका दाम ४) ही रखें तो हम साल भरमें ४००) की धोतियां बना लेंगे। धुनाई मैं आप कर लूंगा। यह ३ प्राणियोंके साधारण परिश्रमका फल है यदि ३० करोड़की आबादीमें केवल ५० लाख मनुष्य यह काम करने लगें तो हमारे देशको ८० करोड़ वार्षिक बचत हो जायगी। अगर एक करोड़ मनुष्य इस धन्धेमें लग जायं तो हमें कपड़ेके लिये अन्य देशोंको एक पैसा भी न देना पड़े।

शिव—(हिसाब लगाकर) यार तुमने खूब हिसाब लगाया।

इतने महत्वपूर्ण कामके लिये कुल ५० लाख मनुष्योंकी आवश्यकता है ? मुझे अबतक यह अनुमान ही न था कि इतने कम आदमियोंकी मेहनत हमारी आवश्यकताओंको पूरा कर सकती है। चलो मैं भी तुम्हारी मदद करूंगा। अपने पत्रमें घरेलू उद्योग-धन्धोंका प्रचार करूंगा।

संत—आपके और मेरे आदर्शोंमें बड़ा अन्तर है। मेरा विचार है कि बुद्धि और मस्तिष्कसे काम करनेवालोंकी श्रम-जीवियों पर सदैव प्रधानता रहेगी। उनके कामका महत्व कहीं अधिक है। यदि आप उनके लिये अवस्थानुकूल जीवन वृत्तिकी व्यवस्था नहीं करेंगे तो वे एकाग्रचित्त होकर विद्याकी उन्नति न कर सकेंगे और उसका परिणाम बुरा होगा। संतोष और त्याग राष्ट्राय अवनतिके लक्षण हैं। उन्नत जातियां अधिकार, राज्य विस्तार, सम्पत्ति, और गौरवपर जान देती हैं, यहांतक कि बोलशे-विस्ट भी दिनोंदिन अपने राज्यकी सीमायें बढ़ाते चले जाते हैं।

शिव—इस विषयपर फिर बातें होंगी, चलो इस समय अच्छा मौका है, दादा घरमें अम्मांकें पास बैठे हुए हैं, जरा उन्हें तसकीन दे आयें।

९

तीनों युवक जाकर हरिविलासके सामने खड़े हो गये। उन्होंने चिन्तित भावसे शिवबिलासको देखकर पृच्छा, तुम्हारा कालेज कब खुलेगा ?

शिव—कालेज १५ जनवरीको खुलेगा लेकिन मैं वहां जाना

नहीं चाहता । नाम कटवा लिया ।

हरिविलास—यह तुमने क्या नादानी की । तुम्हारी समझमें क्या मैं चार महीनेतक भी तुम्हारी सहायता न कर सकता । इसी एप्रिलमें तो तुम्हारी परीक्षा होनेवाली थी कम-से-कम-मुझ-से पूछ तो लेते, या मेरा इतना अधिकार भी नहीं है ।

शिव—इतनी भूल तो अवश्य हुई, लेकिन जब आपने न्यायके लिये अपना सर्वस्व अर्पण कर दिया तो मेरे लिये यह लज्जाकी बात थी कि आपके आदर्शके विरुद्ध व्यवहार करता । मैंने डाक्टरी पढ़नेका इरादा छोड़ दिया । कम-से-कम इसे जीविकाका आधार नहीं बनाना चाहता, मेरा विचार एक समाचारपत्र निकालने का है ।

हरिविलास—जेलखाने जानेके लिये भी तैयार हो ?

शिवविलास—यदि न्याय और सत्यकी रक्षाके लिये जेल जाना पड़े तो मैं इसे अहोभाग्य समझूंगा ।

हरिविलास—मालूम होता है तुम्हें हवा अच्छी तरह लग गई । रुपयोंका क्या प्रबन्ध किया है ?

शिवविलास—इसकी आप चिन्ता न कीजिये । मेरे कई मित्रोंने सहायता करनेका वचन दिया है ।

हरिविलास—अच्छी बात है, इसका भी मजा चख लो । अभी राजनीतिके चक्करमें आये नहीं हो, समझते हो जातिसेवा जितनी स्तुत्य है उतनी ही सुगम भी है, पर तुम्हें शीघ्रही अनुभव हो जायगा कि यहां पग-पगपर कांटे हैं । मैं ऐसा स्वार्थान्ध

और भावशून्य नहीं हूँ कि तुम्हारे देशानुरागको दबाना चाहूँ। किन्तु इतना जता देना अपना कर्त्तव्य समझता हूँ कि खूब सोच समझकर इस क्षेत्रमें आना। अगर कुछ दूर चलकर हिम्मत छोड़ दी तो फिर कहीं मुंह दिखाने लायक न रहोगे मैं तुमसे मदद नहीं चाहता बल्कि मेरे लिये तो यह परम गौरवकी बात है कि मेरा पुत्र देश सेवामें तल्लीन हो जाय, अपनेको जाति पर न्योछावर कर दे, केवल तुम्हें कठिनाइयोंसे सचेत कर देना चाहता हूँ। तुम कब जाओगे सन्तू ?

सन्त—मैं १५ जनवरीको जाऊंगा।

हरिबिलास—तुम्हें कितने रुपयोंकी जरूरत होगी। इसी महीनेमें तो तुम्हें इम्तहानकी फीस भी देनी होगी।

सन्त—जी हां, कोई ढाई सौकी जरूरत है।

हरिबिलास—[बगलें भांकते हुए] इससे कममें काम न चलेगा ?

सन्त—असम्भव है, ६ महीनोंकी पेशगी फीस देनी है, इम्तहानकी फीस, बोर्डिङ्गकी फीस, सभी तो चुकानी है। एक सूट भी बनवाना चाहता हूँ। मेरे पास कोई अच्छा सूट नहीं है।

हरिबिलास—इस समय सूट रहने दो, फिर बनवा लेना, हां फीसका प्रबन्ध मैं कर दूंगा। इससे कहां मुक्ति ? पढ़ो तो मुश्किलसे ५ महीने और फीस दो पूरे सालकी।

सन्त—तो फिर कुछ न दीजिये, मैं स्वयं कोई प्रबन्ध कर लूंगा। आपके ऊपर खाहमखाह बोझ नहीं डालना चाहता।

हरिबिलास—यह तुम्हारी बुरी आदत है कि जरा जरा-सी

बातपर चिढ़ जाते हो। मेरी हालत देख रहे हो, फिर भी तुम्हारी आंखें नहीं खुलतीं।

सन्त-तो क्या आपकी इच्छा है कि मैं भी कालेजसे नाम कटा लूं।
हरिविलास - यह तो मेरी इच्छा नहीं है लेकिन अब तुम्हें अवस्थानुसार अपना खर्च घटाना पड़ेगा। मुझे यह देखकर खेद होता है कि वर्तमान दशाओंका तुम्हारे ऊपर बिलकुल असर नहीं हुआ। आजकल समस्त देश सरल जीवनकी ओर झुका हुआ है। कोई मनुष्य अपने ठाटबाट, टीमटामपर गर्व करनेका साहस नहीं कर सकता। रेशमी वस्त्र और डासनके जूते और सुनहरे चश्मे अब तुच्छ दृष्टिसे देखे जाते हैं विशेषतः शिक्षित समुदायके विलासप्रेमको तो जनता सर्वथा अज्ञभ्य समझती है। शिक्षित लोगोंसे अब सेवा और उत्सर्गको आशाकी जाती है। वकीलोंपर अब सम्मानकी दृष्टि नहीं पड़ती, लोग उनके विमुख होते जा रहे हैं। धनलोलुप अध्यापकोंको तो जनता घृणाकी निगाहसे देखती है। मैंने स्वार्थवश तुम्हें वकालतकी प्रेरणाकी थी। किन्तु अब मुझे विश्वास होता जाता है कि हमारी जातिकी अवनतिका एक मुख्य कारण यही पेशा है। इसकी बदौलत हमारी अदालतोंमें न्याय सर्वसाधारणके लिये अलभ्य हो रहा है। जब एक-एक पेशीके लिये दो-दो, चार-चार सौ, यहांतक कि दो-दो, चार-चार हजार लिये जाते हैं तो स्पष्ट है कि यह समय या परिश्रमका मूल्य नहीं बल्कि लोगोंकी ईर्ष्या और दुर्जनताका व्याज है। जिस पेशेका आधार मानव दुर्बलताओंपर हो, वह समाजके लिये कभी

मङ्गलकारी नहीं हो सकता । मैं तुम्हारे इरादोंमें बिघ्न नहीं डालना चाहता, लेकिन यदि तुम वकालतको न्याय-रक्षाके लिये नहीं, विलासके लिये ग्रहण करना चाहते हो तो बेहतर है कि तुम इसे तिलांजलि दे दो ।

सन्तविलासने कुछ उत्तर न दिया । खिन्न होकर वहाँसे उठ गये । तब बाबू हरिविलासने श्रीविलाससे पूछा, तुम तो इम्तहानकी तैयारी कर रहे हो ?

श्रीविलास—जब आप कह रहे हैं कि दौलतवालोंकी आज-कल कोई कदर नहीं है तो फिर ऐसी शिक्षासे क्या फायदा, जिसका उद्देश्य केवल धन कमाना है । मेरा भी नाम कटवा दीजिये । मैं आपकी सेवामें रहना चाहता हूँ । मेरा इरादा खेती करनेका है । अंजनी भी मेरी मदद करेगी । आखिर आप देहातमें चलकर कुछ-न-कुछ खेती जरूर ही करायेंगे । मुझको इस कामके लिये तैयार कर दीजिये ।

हरिविलासके मुखमण्डलपर आत्माभिमानकी लाली दिखाई दी । सुमित्रासे बोले, लो श्रीविलासने तुम्हारी चिन्ताओंका अन्त कर दिया । तुम सोच रही थी कि कैसे क्या होगा । चलकर आरामसे गांवमें रहो । यह खेती करेगा, तुम आरामकी नींद सोओ और रामका नाम लो ।

१०

इसके तीसरे ही दिन बाबू हरिविलास अपने गांवमें आ-गये । मकान बेमरम्मत पड़ा हुआ था, आगे-पीछे घास जम गई

थी; गांववालोंने द्वारपर खाद और कूड़ेके ढेर लगा दिये थे। इधर वे कई सालसे घर न आये थे। साफ बंगलोंमें रहनेके आदी हो गये थे। उनके देखते यह घर भोंपड़ेसे भी बदतर था। शिवबिलासने असबाब उतारा और झाड़ू लेकर द्वारकी सफाई करने लगा। अंजनी भी घरमें झाड़ू देने लगी। श्रीबिलास कुछ देरतक तो खड़ा देखता रहा, फिर टोकरी लेकर कूड़ा फेंकने लगा। गांवमें यह खबर फैल गयी कि हरिबिलासने गांधी महात्माके हुक्मसे इस्तीफा दे दिया। लोग इधर-उधरसे आने लगे। कोई उनको सत्यवादी कहता था, कोई कहता था रिश्वत ली है, बर्खास्त हो गये हैं तो यह बहाना कर रहे हैं। हरिबिलास एक टूटी खाटपर उदास बैठे हुए थे, सुमित्रा भीतर खड़ी सोच रही थी कि यह कूड़ेका पहाड़ क्योंकर हटेगा। पहले यह लोग जब घर आते थे तो गांवके लोग संकोचवश इनके समीप न आते थे। इनके ठाटबाटकी सामग्रियोंको कौतूहलकी दृष्टिसे देखते थे, पर कुछ बोलनेकी हिम्मत न पड़ती थी। किन्तु अबकी वे विस्मयकारी वस्तुएँ न थीं, न लड़कोंमें वह शेखी थी, न हरिबिलास और सुमित्रामें वह बड़प्पनकी ऐंठ। अतएव सब-के-सब उनसे सहानुभूति करने लगे। स्त्रियां अंजनीके साथ घरकी सफाई करने लगीं, कई आदमियोंने शिवबिलासके हाथसे झाड़ू छीन लिया और कूड़ा फेंकने लगे।

रामभरोस पण्डितने कहा, भैया भला कियो इस्तीफा दे दिहेव, देस-विदेस मारे-मारे फिरतरह्यो। घर माटीमें मिला जात रहा।

शेख ईदू बोले, चाकरी चाहे छोटी हो या बड़ी हो, मुदा चाकरी ही है। जब अल्लाहने घरमें सब कुछ दिया है तो काहे-को कोऊकी बन्दगी उठाई जाय।

गोबर चौकीदार बोला, मुदा भैया हुद्या बहुत बड़ा भारू रहै। ई जिला भरेमां अस बड़वार हुद्या कोऊ नाहीं पायेस।

भोजू कुरमी बोले, हुद्या तो भारू रहै मुदा कितने गरीबन कै गला रेतैका परत रहा। सैकरनका जेहल पठै दिये होइ हैं। ई लड़ाई मां गरीबनका मार-मार केतना करजा दियावैके पराहोई। दौड़ा करै जात रहे होइ हैं तो केतना बेगार लेका परत रहा होई। हज्जारन किसानका बेदखली; कुड़की, अखराज इनके हाथन भया होई, अब घरमां रहि हैं तो ई पापनसे तो गला छूट जाई।

गोबर—रुआब केतना रहे, हकूमत केतनी रहै।

भोजू—रुआब हुद्यासे नहीं होत है, रुआब भलमनसीसे होत है, विद्यासे होत है। रामभरोस पण्डितका देखके काहे सब कोऊ खटियासे उठके पैलगी करत हैं। थानेदार आवत हैं तो उनकी खातिर सेर भर आटा देत सबका केतना अखरत है, नाहीं तो सासतरीजी जेके घर अपने चार छः चलन सहित जाय परत हैं ऊ आपन भाग सराहत हैं। जिलामें एक-से-एक हाकिम परे हैं। महात्माजीके बरोबर है कोऊका रुआब? आज हुकुम दें तो मनई आगमां कूदैका तैयार हैं।

रामभरोस—सन्त निलास बाबू नाहीं देख परत हैं।

हरिबिलास—कालेजमें वकालत पढ़ रहे हैं।

रामभरोस-ई विद्या तो भैया तुम उनका नाहके पढ़ावत हौ । बड़ा-बड़ा कुकरम करैका परत है । ओकिलनका मारा जिला तबाह होइ गवा, सब मारेन लड़ाय-लड़ायके देसका खोखर कै दिहेन ।

ईदू—बाबू, तुम अब आपन जमीन छोड़ाय लेव और मजेसे खेती करो । चाकेरी बहुत दिन किह्यो, अब कुछ दिन गृहस्तीका मजा लेव । उतना मुख तो न पैहो पर चोला आनन्द रही । पर-देसवां जौन कमात रहे होइहो तौन सब कपड़ा लत्ता, कुरसी, मेच, मेवा मिठाई मां उड़ जात रहा होई । २५-३०) का तो दूध पी जात रहा होइ हौ, ३०-४०) से कम घरका किराया न परत रहा होई । तुम्हार कुल खेत छूट जाय तो मजेसे चार हरकी खेती होय लागे ।

हरिविलासने संकोचसे मुस्कराकर कहा, रुपये कहांसे लाऊं? सब आदमियोंने उनकी ओर संदिग्ध भावसे देखा, मानों वह कोई अनोखी बात कह रहे हैं । अन्तमें भोजू बोला, का कहत हौ भैया, कौन बहुत रुपैया है ? तीन चार हजार तो तुम्हारे संदूकके एक कोनेमें धरा होई । इतनी बड़ी तलब पावत रह्यो, नजर नियाज लेतै रहे होइहौ इतना सब कहां उड़ायौ ?

हरि०—मैंने रिश्वत कभी नहीं ली । मासिक वेतनमें खर्च ही कठिनतासे चलता था; वचत कहांसे होती !

भोजू—बेटा, तब तो तुम्हारा चाकरी गुनाह बेलज्जत है । नाहीं अस खुक्खका होइहौ, दस बीस हजार तो होबै करी ।

हरि०—नहीं चचा सच मानो, मैं बिलकुल खाली हाथ हूं ।

भोजू—तब गुजर बसर कसस होई ?

हरि०—ईश्वर मालिक हैं ।

भोजू—दूनो लड़कन अबकी बहुत सुसील देख परत हैं ।
पहले तो कोऊसे बाते न करत रहे ।

यही बातें हो रही थीं कि गांवके जमींदार ठाकुर करनसिंह अपने दो मुसाहिवोंके साथ हाथी पर आते दिखाई दिये । लोग तुरन्त चारपाइयोंसे उठ बैठे । हरिविलासके सामने ऐसे कितने ही जमींदार नित्य सलाम करने आया करते थे । पर करनसिंहको देखकर वह भी खड़े हो गये । हाथी रुका । करनसिंह उतर पड़े और हरिविलासका हाथ पकड़कर उन्हें चारपाईपर बैठाकर आप भी बैठ गये ।

हरिविलासने कुशल समाचार पूछा । ठाकुरने श्रद्धापूर्ण भावसे कहा, यह भूमि आपके चरणोंसे पवित्र हो गई । अब यहां सब कुशल है । कल प्रातःकाल पत्रखोला तो आपहीके आनन्द समाचारपर नजर पड़ी । आपके साहस और पुरुषार्थको धन्य है । मुझे महीनोंसे ज्वर आता था, पर सत्य मानिये यह शुभ समाचार देखते ही मैं चङ्गा हो गया । महीनोंसे दवाइयां खा रहा था चारपाईसे उठना कठिन था । आज आपकी सेवामें खड़ा हूं । यह आपके पदार्पणका शुभ फल है । परमात्माने हमलोगोंका उद्धार करनेके लिये आपके हृदयमें यह प्रेरणा की । हमने इधर कुछ दिनोंसे पंचायत स्थापित की है । उसका कोई ऐसा सरपंच नहीं मिलता था । जिसपर जनताका विश्वास हो । आपको परमात्मा-

ने उसका बेड़ा पार करनेके लिये भेजा है। उसके प्रधानका आसन प्रहण करके हमें उपकृत कीजिये। जूहीके राजा साहब, बगटाके खां साहब और राय दुनीचन्द उसके सदस्य हैं। मैं उनकी ओरसे यह निमन्त्रण लेकर आपकी सेवामें आया हूँ।

हरिविलासने सकुचाते हुए कहा, आप मुझे इस योग्य समझते हैं यह आपकी कृपा है। पर वास्तवमें मैं इस सम्मानका अधिकारी नहीं हूँ। जिस पंचायतके सदस्य ऐसे-ऐसे माननीय लोग हों, उसका प्रधान बननेका साहस मैं नहीं कर सकता।

करनसिंह—बाबू साहब आप अपने मुंहसे ऐसा न कहिये। प्राय पहले एक परगनेके हाकिम थे। आज सहस्रों हृदयोंपर आपका अधिकार है। क्या छोटे क्या बड़े सब आपको पूज्य समझते हैं। आपको मेरी यह प्रार्थना स्वीकार करनी पड़ेगी।

हरिविलास इस सम्मान-पदके भारसे सिर न उठा सके। करनसिंहने उठकर फूलोंका हार उनके गलेमें डाल दिया।

इसके बाद करनसिंह एक क्षणतक किसी विचारमें डूबे रहे। मान पड़ता था कुछ कहना चाहते हैं, पर संकोचके मारे जबान हीं खुलती। अन्तमें लजाते हुए बोले, बाबूजी मेरी एक प्रार्थना ने आपने मान ली, अब मुझे एक दूसरी प्रार्थना करनेका साहस ने रहा है। आज्ञा हो तो कहूँ।


हरिविलास--शौकसे कहिये, मैं सहर्ष आपकी सेवा करूंगा। करनसिंहने जेबसे एक बन्द लिफाफा निकाला और बोले मैं इसे आपके चरणोंपर समर्पण करनेकी आज्ञा चाहता हूँ। हरिविलास

ने दबी हुई आंखोंसे लिफाफेकी तरफ देखा । लिखा था—

“रेहननामा रामबिलास महतो, मौजा बिदोखर ।”

उनकी आंखोंमें एहसानके आंसू भर आये । कुछ कहना चाहते थे किन्तु करनसिंहने उन्हें बोलनेका अवसर न दिया । उसी दम लिफाफेको फाड़कर फेंक दिया । और लोग चकित हो रहे थे कि क्या माजरा है । हरिबिलासने उनकी ओर देखकर कहा, आप लोगोंको मालूम हुआ यह कैसा लिफाफा था । यही दादाका लिखा हुआ रेहननामा था । यह कहते-कहते उनका कंठ रुक गया ।

॥ समाप्त ॥



लाग-डांट

१

जोखू भगत और बेचन चौधरीमें तीन पीढ़ियोंसे अदावत चली आती थी। कुछ डाँडमेड़का भगड़ा था। उनके परदादोंमें कई बार खून खञ्जर हुआ। बापोंके समयसे मुकद्दमेबाजी शुरू हुई। दोनों कई बार हाईकोर्टतक गये। लड़कोंके समयमें संग्रामकी भीषणता और भी बढ़ी। यहांतक कि दोनों ही अशक्त हो गये। पहले दोनों इसी गांवमें आधे-आधेके हिस्सेदार थे। अब उनके पास उस भगड़ेवाले खेतको छोड़कर एक अङ्गुल जमीन भी न थी। भूमि गयी, धन गया, मान-मर्यादा गयी, लेकिन वह विवाद ज्योंका-त्यों बना रहा! हाईकोर्टके धुरन्धर नीतिज्ञ एक मामूली-सा भगड़ा तै न कर सके।

इन दोनों सज्जनोंने गांवको दो विरोधी दलोंमें विभक्त कर दिया था। एक दलकी भंग-बूटी चौधरीके द्वारपर छनती तो दूसरे दलके चरस गांजेके दम भगतके द्वारपर लगते थे। स्त्रियों और बालकोंके भी दो-दो दल हो गये थे। यहांतक कि दोनों सज्जनोंके सामाजिक और धार्मिक विचारोंमें भी विभाजक रेखा खिंची हुई थी। चौधरी कपड़े पहने, सत्तू खा लेते और भगतको ढोंगी कहते। भगत बिना कपड़े उतारे पानी भी न पीते और चौधरीको

भ्रष्ट बतलाते । भगत सनातनधर्मी बने तो चौधरीने आर्य समाजका आश्रय लिया, जिस बजाज, पन्सारी या कुंजड़ेसे चौधरी सौदा लेते उसकी ओर भगतजी ताकना भी पाप समझते थे, और भगतजीके हलवाईकी मिठाइयां, उनके ग्वालेका दूध और तेलीका तेल चौधरीके लिये त्याज्य था । यहांतक कि उनके आरोग्यके सिद्धान्तोंमें भी भिन्नता थी, भगतजी वैद्यकके कायल थे, चौधरी यूनानी प्रथाके माननेवाले । दोनों चाहे रोगसे मर जाते, पर अपने सिद्धान्तोंको न छोड़ते ।

२

जब देशमें राजनैतिक आन्दोलन शुरू हुआ तो उसकी भनक उस गांवमें भी पहुंची । चौधरीने आन्दोलनका पक्ष लिया, भगत उसके विपक्षी हो गये । एक सज्जनने आकर गांवमें किसान सभा खोली । चौधरी उसमें शरीक हुए, भगत अलग रहे । जागृति और बढ़ी, स्वराज्यकी चर्चा होने लगी । चौधरी स्वराज्यवादी हो गये, भगतने राजभक्तिका पक्ष लिया । चौधरीका घर स्वराज्यवादियोंका अड्डा हो गया, भगतका घर राजभक्तोंका क्लब बन गया ।

चौधरी जनतामें स्वराज्यवादका प्रचार करने लगे—मित्रो, स्वराज्यका अर्थ है अपना राज । अपने देशमें अपना राज हो तो वह अच्छा है कि किसी दूसरेका राज हो वह ?

जनताने कहा—अपना राज हो यह अच्छा है ।

चौधरी—तो यह स्वराज्य कैसे मिलेगा ? आत्मबलसे, पुरुषार्थसे, मेलसे, एक दूसरेसे द्वेष छोड़ दो, अपने भगड़े आप

मिलकर निपटा लो ।

एक शङ्का—आप तो नित्य अदालतमें खड़े रहते हैं ।

चौधरी—हां, पर आजसे अदालत जाऊँ तो मुझे गऊ हत्या का पाप लगे । तुम्हें चाहिये कि तुम अपनी गाढ़ी कमाई अपने बाल-बच्चोंको खिलाओ, और बच्चे तो परोपकारमें लगाओ, वकील मुख्तारोंकी जेब क्यों भरते हो, थानेदारको घूस क्यों देते हो, अमलोंकी चिरौरी क्यों करते हो ? पहले हमारे लड़के अपने धर्मकी शिक्षा पाते थे, वे सदाचारी, त्यागी, पुरुषार्थी बनते थे । अब वे विदेशी मदरसोंमें पढ़कर चाकरी करते हैं, घूस खाते हैं, शौक करते हैं, अपने देवताओं और पितरोंकी निन्दा करते हैं, सिगरेट पीते हैं, बाल बनाते हैं और हाकिमोंकी गोड़धरिया करते हैं । क्या यह हमारा कर्तव्य नहीं है कि हम अपने बालकों को धर्मानुसार शिक्षा दें ?

जनता—चन्देसे पाठशाला खोलनी चाहिये ।

चौधरी—हम पहले मदिराका छूना पाप समझते थे, अब गांव-गांव और गली-गलीमें मदिराकी दूकानें हैं । हम अपनी गाढ़ी कमाईके करोड़ों रुपये गांजे-शराबमें उड़ा देते हैं ।

जनता—जो दारू भांग पीये, उसे डांड लगाना चाहिये ।

चौधरी—हमारे दादा, बाबा, छोटे बड़े सब गाढ़ा गजी पहनते थे । हमारी दादी, नानी चरखा काता करती थीं । सब धन देशमें रहता था । हमारे जोलाहे भाई चैनकी बंशी बजाते थे । अब हम विदेशके बने हुए महीन रंगीन कपड़ोंपर जान देते हैं ।

इस तरह दूसरे देशवाले हमारा धन ढो ले जाते हैं, बेचारे जुलाहे कंगाल हो गये। क्या हमारा यही धर्म है कि अपने भाइयोंकी थाली छीनकर दूसरोंके सामने रख दें ?

जनता—गाढ़ा कहीं मिलता ही नहीं।

चौधरी—अपने घरका बना हुआ गाढ़ा पहनो, अदालतोंको त्यागो, नशेवाजी छोड़ो, अपने लड़कोंको धर्म-कर्म सिखाओ, मेलसे रहो, बस यही स्वराज्य है। जो लोग कहते हैं कि स्वराज्यके लिये खूनकी नदी बहेगी वे पागल हैं, उनकी बातोंपर ध्यान मत दो।

जनता यह बातें बड़ी-चाहसे सुनती थी, दिनोंदिन श्रोताओंकी संख्या बढ़ती जाती थी। चौधरी सबके श्रद्धाभाजन बन गये।

३

भगत भी राजभक्तिका उपदेश करने लगे—

“भाइयो, राजाका काम राज करना और प्रजाका काम उसकी आज्ञा पालन करना है, इसीको राजभक्ति कहते हैं और हमारे धार्मिक ग्रन्थोंमें हमें इसी राजभक्तिकी शिक्षा दी गयी है। राजा ईश्वरका प्रतिनिधि है, उसकी आज्ञाके विरुद्ध चलना महान् पातक है। राजविमुख प्राणी नरकका भागी होता है।

एक शङ्का—राजाको भी तो अपने धर्मका पालन करना चाहिये।

दूसरी शङ्का—हमारे राजा तो नामके हैं, असली राजा तो विलायतके बनियें महाजन हैं।

तीसरी शङ्का—बनियें धन कमाना जानते हैं, राज करना क्या जानें।

भगतजी—लोग तुम्हें शिक्षा देते हैं कि अदालतोंमें मत जाओ, पञ्चायतोंमें मुकद्दमे ले जाओ, ऐसे पंच कहां हैं जो सच्चा न्याय करें, दूधका दूध, पानीका पानी कर दें। यहां मुंह देखी बातें होंगी। जिनका दबाव है उनकी जीत होगी। जिनका कुछ दबाव नहीं है वे बेचारे मारे जायंगे। अदालतोंमें सब कार्रवाई कानून-से होती है, वहां छोटे-बड़े सब बराबर हैं, शेर बकरी एक घाट पानी पीते हैं। इन अदालतोंको त्यागना अपने पैरोंमें कुल्हाड़ी मारना है।

एक शङ्का—अदालतमें जायं तो रुपयेकी थैली कहांसे लावें ?

दूसरी शङ्का—अदालतोंका न्याय कहने ही को है, जिसके पास बने हुए गवाह और दांव पेंच खेले हुए वकील होते हैं उसी की जीत होती है, भूठे-सच्चेकी परख कौन करता है, हां, हैरानी अलबत्ता होती है।

भगत—कहा जाता है विदेशी चीजोंका व्यवहार मत करो। यह गरीबोंके साथ घोर अन्याय है। हमें बाजारमें जो चीज सस्ती और अच्छी मिले, वह लेनी चाहिये। चाहे स्वदेशी हो या विदेशी। हमारा पैसा सेंटमें नहीं आता कि उसे रद्दी-भद्दी स्वदेशी चीजों पर फेंकें।

एक शंका—पैसा अपने देशमें तो रहता है, दूसरोंके हाथमें तो नहीं जाता।

दूसरी शङ्का—अपने घरमें अच्छा खाना न मिले तो क्या विजातियोंके घरका अच्छा भोजन करने लगेंगे ?

भगत—लोग कहते हैं कि लड़कोंको सरकारी मदरसोंमें मत भेजो—सरकारी मदरसोंमें न पढ़ते तो आज हमारे भाई बड़ी-बड़ी नौकरियां कैसे पाते, बड़े-बड़े कारखाने कैसे चलाते, बिना नयी विद्या पढ़े अब संसारमें निर्वाह नहीं हो सकता, पुरानी विद्या पढ़कर पत्रा देखने और कथा बांचनेके सिवा और क्या आता है ? राज-काज क्या यही पोथी बांचनेवाले लोग करेंगे ?

एक शङ्का—हमें राज-काज न चाहिये, हम अपनी खेतीवारी हीमें मगन हैं, किसीके गुलाम तो नहीं ?

दूसरी शङ्का—जो विद्या घमण्डी बना दे उससे मूरख ही अच्छा । यह नयी विद्या पढ़कर तो लोग सूट-बूट, घड़ी-छड़ी, हंट-कोट लगाने लगते हैं, अपने शौकके पीछे देशका धन विदेशियोंकी जेबमें भरते हैं । ये देशके द्रोही हैं ।

भगत—गांजा शराबकी ओर आजकल लोगोंकी कड़ी निगाह है । नशा बुरी लत है इसे सब जानते हैं । सरकारको नशेकी दूकानोंसे करोड़ों रुपये सालकी आमदनी होती है । अगर दूकानों में न जानेसे लोगोंको नशेकी लत छूट जाय तो बड़ी अच्छी बात है । लेकिन लतीकी लत कहीं छूटती है ? वह दूकान पर न जायगा तो चोरी छिपे किसी-न-किसी तरह दोगुने चौगुने दाम देकर, सजा काटने पर तैयार होकर अपनी लत पूरी करेगा । तो ऐसा काम क्यों करो कि सरकारका नुकसान अलग हो और गरीब रैयतका नुकसान अलग हो । और फिर किसीको नशा खानेसे फायदा होता है । मैं ही एक दिन अफीम न खाऊं तो

गाँठोंमें दर्द होने लगे, दम उखड़ जाय और सरदी पकड़ ले ।

एक आवाज---शराब पीनेसे बदनमें फुर्ती आ जाती है ।

एक शंका—सरकार अधर्मसे रुपया कमाती है, उसे यह उचित नहीं है । अधर्मीके राजमें रहकर प्रजाका कल्याण कैसे हो सकता है ।

दूसरी शंका—पहले दारू पिलाकर पागल बना दिया । लत पड़ी तो पैसेकी चाट हुई । इतनी मजूरी किसको मिलती है कि रोटी कपड़ा भी चले और दारू शराब भी उड़े । या तो बाल-बच्चोंको भूखों मारो या चोरी करो । जूआ खेलो और बेईमानी करो शराबकी दूकान क्या है, हमारी गुलामीका अड्डा है ।

४

चौधरीके उपदेश सुननेके लिये जनता दूटती थी, लोगोंको खड़े होनेकी जगह न मिलती । दिनोंदिन चौधरीका मान बढ़ने लगा; उनके यहां पंचायतोंकी, राष्ट्रोन्नतिकी चर्चा रहती । जनताको इन बातोंसे बड़ा आनन्द और उत्साह होता । उनके राजनैतिक ज्ञानकी वृद्धि होती । वे अपना गौरव और महत्व समझने लगे, उन्हें अपनी सत्ताका अनुभव होने लगा । निरङ्कुशता और अन्यायपर अब उनकी तिरियां चढ़ने लगीं । उन्हें स्वतन्त्रताका स्वाद मिला । घरकी रूई, घरका सूत, घरका कपड़ा, घरका भोजन, घरकी अदालत, न पुलिसका भय, न अमलोंकी खुशामद, सुख और शान्तिसे जीवन व्यतीत करने लगे । कितनों हीने नशेबाजी छोड़ दी और सद्भावोंकी एक

लहर-सी दौड़ने लगी ।

लेकिन भगतजी इतने भाग्यशाली न थे । जनताको दिनों-दिन उनके उपदेशोंसे अरुचि होती जाती थी । यहांतक कि बहुधा उनके श्रोताओंमें, पटवारी, चौकीदार, मुदरिस और इन्हीं कर्म-चारियोंके मेली मित्रोंके अतिरिक्त और कोई न होता था । कभी-कभी बड़े हाकिम भी आ निकलते और भगतजीका बड़ा आदर सत्कार करते, जरा देरके लिये भगतजीके आंसू पुंछ जाते लेकिन क्षणभरका सम्मान आठों पहरके अपमानकी बराबरी कैसे करता, जिधर निकल जाते उधर ही अंगलियां उठने लगतीं । कोई कहता खुशामदी टटू है, कोई कहता खुफिया पुलिसका भेदी है भगतजी अपने प्रतिद्वन्दीकी बड़ाई और अपनी लोकनिन्दापर दांत पीसकर रह जाते थे । जीवनमें यह पहला ही अवसर था कि उन्हें अपने शत्रुके सामने नीचा देखना पड़ा — चिरकालसे जिस कुल मर्यादाकी रक्षा करते आये थे और जिसपर अपना सर्वस्व अर्पण कर चुके थे वह धूलमें मिल गयी । यह दाहमय चिन्ता उन्हें एक क्षणके लिये चैन न लेने देती । नित्य यही समस्या सामने रहती कि अपना खोया हुआ सम्मान क्योंकर पाऊं, अपने प्रतिपक्षीको क्योंकर पददलित करूं, उसका गरूर क्योंकर तोड़ूं ।

अन्तमें उन्होंने सिंहको उसकी मांमें ही पछाड़नेका निश्चय किया ।

रही थी। आसपासके गांवोंके किसान भी आ गये थे, हजारों आदमियोंकी भीड़ थी। चौधरी उन्हें स्वराज्य विपयक उपदेश दे रहे थे। बारम्बार भारतमाताकी जयकारकी ध्वनि उठती थी। एक ओर स्त्रियोंका जमाव था। चौधरीने अपना उपदेश समाप्त किया और अपनी गद्दीपर बैठे। स्वयंसेवकोंने स्वराज्यफण्डके लिये चन्दा जमा करना शुरू किया कि इतनेमें भगतजी न जानें किधरसे लपके हुए आये और श्रोताओंके सामने खड़े होकर उच्च स्वरसे बोले:—

भाइयो, मुझे यहां देखकर अचरज मत करो, मैं स्वराज्यका विरोधी नहीं हूँ। ऐसा पतित कौन प्राणी होगा जो स्वराज्यका निन्दक हो, लेकिन इसके प्राप्त करनेका वह उपाय नहीं है जो चौधरीने बतलाया है और जिसपर तुम लोग लट्टू हो रहे हो। जब आपसमें फूट और राड़ है तो पंचायतोंसे क्या होगा। जब विलासिताका भूत सिरपर सवार है तो वह कैसे हटेगा, मदिरा की दूकानोंका बहिष्कार कैसे होगा? सिगरेट, मावुन, मोजे, बनियायन, अद्वी, तंजेबसे कैसे पिण्ड छूटेगा। जब रोब और हुकूमतकी लालसा बनी हुई है तो सरकारी मदरसे कैसे छोड़ोगे? विधर्मी शिक्षाकी बेड़ीसे कैसे मुक्त हो सकोगे? स्वराज्य लेनेका केवल एक ही उपाय है और वह आत्मसंयम है, यही महौपधि तुम्हारे समस्त रोगोंको समूल नष्ट करेगी। आत्माकी दुर्बलता ही पराधीनताका मुख्य कारण है, आत्माको बलवान बनाओ, इन्द्रियोंको साधो, मनको वशमें करो, तभी तुममें भ्रातृभाव पैदा

होगा, तभी वैमनस्य मिटेगा, तभी ईर्ष्या और द्वेषका नाश होगा, तभी भोगविलाससे मन हटेगा, तभी नशेबाजीका दमन होगा। आत्मबलके बिना स्वराज कभी उपलब्ध न होगा। स्वार्थ सब पापोंका मूल है, यही तुम्हें अदालतोंमें ले जाता है, यही तुम्हें विधर्मी शिक्षाका दास बनाये हुए है। इस पिशाचको आत्मबलसे मारो और तुम्हारी कामना पूरी हो जायगी। सब जानते हैं मैं ४० सालसे अफीमका सेवन करता हूँ, आजसे मैं अफीमको गऊका रक्त समझता हूँ। चौधरीसे मेरी तीन पीढ़ियोंकी अदावत है, आजसे चौधरी मेरे भाई हैं। आजसे मेरे घरके किसी प्राणीको घरसे कते सूतेसे बुने हुए कपड़ोंके सिवाय कुछ और पहनते देखो तो मुझे जो दण्ड चाहो दो। बस, मुझे यही कहना है परमात्मा हम सबकी इच्छा पूरी करें।

यह कहकर भगतजी घरकी ओर चले कि चौधरी दौड़कर उनके गलेसे लिपट गये। तीन पुश्तोंकी अदावत एक क्षणमें शान्त हो गयी।

उसी दिनसे चौधरी और भगत साथ-साथ स्वराज्यका उपदेश करने लगे। उनमें गाढ़ी मित्रता हो गयी और वह निश्चय करना कठिन था कि दोनोंमेंसे जनता किसका अधिक सम्मान करती है।

प्रतिद्वन्दिताकी चिनगारीने दोनों पुरुषोंके हृदय दीपकको प्रकाशित कर दिया था।

॥ समाप्त ॥

शान्ति

१

जब मैं ससुराल आई तो बिल्कुल फूहर थी। न पहनने-ओढ़नेका सहूर न बातचीत करनेका ढंग। सिर उठाकर किसीसे बातचीत न कर सकती थी। आंखें अपने आप भ्रम जाती थीं। किसीके सामने जाते शरम आती, स्त्रियों तकके सामने बिना घूँघटके भिन्नक होती थी। मैं कुछ हिन्दी पढ़ी हुई थी, पर उपन्यास नाटकादिके पढ़नेमें आनन्द न आता था। फुर्सत मिलने पर रामायण पढ़ती। उसमें मेरा मन बहुत लगता था। मैं उसे मनुष्यकृत नहीं समझती। मुझे पूरा-पूरा विश्वास था कि उसे किसी देवताने स्वयं रचा होगा। मैं मनुष्योंको इतना उच्च, तथा विचारवान न समझती थी। मैं दिन भर घरका कोई-न-कोई काम करती रहती और कोई काम न रहता तो चर्खे पर सूत कातती थी। अपनी बूढ़ी साससे थरथर कांपती थी। एक दिन दालमें नमक अधिक हो गया, ससुरजीने भोजनके समय सिर्फ इतना ही कहा, “नमक ज़रा अन्दाजसे डाला करो” इतना सुनते ही हृदय कांपने लगा। मानों मुझे इससे अधिक कोई वेदना नहीं पहुँचायी जा सकती थी।

लेकिन मेरा यह फूहरपन मेरे बाबूजी (पतिदेव) को पसन्द

न आता था। वे वकील थे। उन्होंने शिक्षाको ऊंची-से-ऊंची डिग्नरियां पाई थीं। वे मुझपर प्रेम अवश्य करते थे, पर उस प्रेममें दयाकी मात्रा अधिक होती थी। स्त्रियोंके रहन-सहन और शिक्षाके सम्बन्धमें उनके विचार बहुत ही उदार थे। वे मुझे उन विचारोंसे बहुत ही नीचे देखकर कदाचित् मन-ही-मन खिन्न होते थे; परन्तु उसमें मेरा कोई अपराध न देखकर वे रीति, रिवाज-पर झुंझलाते थे। उन्हें मेरे साथ बैठकर बातचीत करनेमें जरा भी आनन्द न आता था। सोने आते तो कोई-न-कोई अंग्रेजी पुस्तक साथ लाते और नींद न आने तक पढ़ा करते। जो कभी मैं पूछ बैठती कि क्या पढ़ते हो, तो मेरी ओर करुण दृष्टिसे देखकर उत्तर देते, तुम्हें क्या बतलाऊं, यह आसकर बाइल्डकी सर्वश्रेष्ठ रचना है। मैं अपनी योग्यता पर लज्जित थी। मनमें आता मैं ऐसे उच्च विचार पुरुषके योग्य नहीं हूँ। मुझे तो किसी उजड्डके घर पड़ना था। बाबूजी मुझे निरादरकी दृष्टिसे नहीं देखते थे, यही मेरे लिये सौभाग्यकी बात थी।

एक दिन सन्ध्या समय मैं रामायण पढ़ रही थी। भरतजी रामचन्द्रजीकी खोजमें निकले थे। उनका करुण-विलाप तथा वार्तालाप पढ़कर मेरा हृदय गदगद हो रहा था। नेत्रोंसे अश्रु-धारा बह रही थी, हृदय उमड़ा आता था कि इतनेमें बाबूजी कमरेमें आये और मैंने पुस्तक तुरन्त बन्द कर दी। उनके सामने मैं अपने फूहरपनको भरसक प्रकट न होने देती। लेकिन उन्होंने पुस्तक देख ली, पूछा, रामायण है न ?

मैंने अपराधियोंकी भांति देखते हुए कहा, हां, जरा देख रही थी ।

बाबूजी—इसमें शक नहीं कि पुस्तक बहुत ही अच्छी है, भावोंसे भरी हुई है, लेकिन इसमें मानव-चरित्रको वैसी खूबीसे नहीं दिखाया गया है, जैसा अंग्रेज या फ्रान्सीसी लेखक दिखाते हैं । तुम्हारी समझमें तो न आयेगा लेकिन कहनेमें क्या हरज है, यूरोपमें आजकल “स्वाभाविकता” (*Realism*) का जमाना है । वे लोग मनोभावोंके उत्थान और पतनका ऐसा वास्तविक वर्णन करते हैं कि पढ़कर आश्चर्य्य होता है । हमारे यहां कवियोंको पग-पगपर धर्म तथा नीतिका ध्यान रखना पड़ता है इसलिये कभी-कभी उनके भावोंमें अस्वाभाविकता आ जाती है और यही त्रुटि तुलसीदासमें भी है ।

मेरी समझमें उस समय कुछ भी न आया, बोली, मेरे लिये यही बहुत है, अंग्रेजी पुस्तकें कैसे समझूं ?

बाबूजी—कोई कठिन बात नहीं है । एक घण्टा भी रोज पढ़ो तो थोड़े समयमें यथेष्ट योग्यता प्राप्त कर सकती हो, पर तुमने तो मानों मेरी बातें न माननेकी सौगन्ध ही खा ली है । तुम्हें कितना समझाया कि मुझसे शरम करनेकी आवश्यकता नहीं, पर तुम्हारे ऊपर कुछ प्रभाव न पड़ा । कितना कहता हूं कि जरा स्वच्छ-साफ रहा करो, परमात्मा सुन्दरता देता है तो चाहता है कि उसका शृङ्गार भी होता रहे, लेकिन जान पड़ता है कि तुम्हारी दृष्टिमें उसकी कुछ भी मर्यादा नहीं है । या शायद तुम समझती

हो कि मेरे ऐसे कुरूप मनुष्यके लिये तुम चाहे जैसा भी रहो आवश्यकतासे अधिक अच्छी हो। मानों यह अत्याचार मेरे ऊपर है। तुम मुझे ठोंक पीटकर वैराग्य सिखाना चाहती हो। जब मैं दिन-रात मेहनत करके कमाता हूँ तो स्वभावतः मेरी इच्छा होती है कि उस द्रव्यका सबसे उत्तम व्यय हो, परन्तु तुम्हारा फूहरपन और पुराने विचार मेरे सारे परिश्रम पर पानी फेर देते हैं। स्त्रियां केवल भोजन बनाने, बच्चे पालने, पतिसेवा करने और एकादशी-व्रत रखनेके लिये ही नहीं हैं, उनके जीवनका लक्ष्य इससे बहुत ऊंचा है। वे मनुष्योंके समस्त सामाजिक और मानसिक विषयोंमें समान रूपसे भाग लेनेकी अधिकारिणी हैं। उन्हें मनुष्योंकी भांति स्वतन्त्र रहनेका भी अधिकार प्राप्त है। मुझे तुम्हारी यह बन्दी दशा देखकर बड़ा कष्ट होता है। स्त्री, पुरुषकी अर्धाङ्गिनी मानी गयी है। लेकिन तुम मेरी मानसिक या सामाजिक, किसी आवश्यकताको पूरी नहीं कर सकती हो। मेरा और तुम्हारा धर्म अलग, आचार-विचार अलग, आमोद-प्रमोदके विषय अलग। जीवनके किसी कार्यमें मुझे तुमसे किसी प्रकारकी भी सहायता नहीं मिल सकती। तुम स्वयं विचार कर सकती हो कि ऐसी दशामें मेरी जिन्दगी कैसी बुरी तरह कट रही है।

बाबूजीका कहना बिल्कुल यथार्थ था। मैं उनके गलेमें एक जंजीरकी भांति पड़ी हुई थी। उस दिनसे मैंने उन्हींके कहे अनुसार चलनेकी दृढ़ प्रतिज्ञा कर ली। अपने देवताको किस भांति अप्रसन्न करती ?

यह तो कैसे कहूँ कि मुझे पहनने ओढ़नेसे प्रेम था ही नहीं। था और उतना ही था जितना दूसरी स्त्रियोंको होता है। जब बालक और युवापुरुषतक शृंगार पसन्द करते हैं तो मैं तो स्त्री ठहरी। मन भीतर-ही-भीतर मचलकर रहता था। दूसरे मेरे मायकेमें मोटा खाने मोटा पहननेकी चाल थी। मेरी मां और दादी हाथोंसे सूत काततीं और जुलाहेसे उसीके कपड़े बुनवा लिये जाते। बाहरसे बहुत कम कपड़े आते थे। मैं कभी जरा महीन कपड़ा बनवाना चाहती और शृंगारकी ओर रुचि दिखाती तो वे फौरन टोकतीं और समझतीं कि ये साज सामान भले घरकी लड़कियोंको शोभा नहीं देते। ऐसी आदत अच्छी नहीं। यदि कभी मुझे दर्पणके सामने देख लेतीं तो झिड़कने लगतीं। परन्तु अब बाबूजीकी जिदसे मेरी यह झिझक जाती रही। मेरी सास और ननदें मेरे बनाव शृङ्गारपर नाक भौं सिकोड़तीं, पर मुझे अब उनकी परवा न थी। बाबूजीकी प्रेम-परिपूर्ण दृष्टिके लिये मैं झिड़कियां भी सह सकती थी। अब उनके और मेरे विचारोंमें समानता आती जाती थी, वे अधिक प्रसन्न-चित्त जान पड़ते थे। वे मेरे लिये फैशनेबुल साड़ियां, सुन्दर जाकटें, गाउन, चमकते हुए जूते और कामदार स्लीपरें लाया करते, पर मैं इन वस्तुओंको धारणकर किसीके सामने न निकलती, ये वस्त्र केवल बाबूजीके ही सामने पहननेके लिये रखे थे। मुझे इस प्रकार बनी-ठनी देखकर उन्हें बड़ी प्रसन्नता होती थी। स्त्री अपने

पतिकी प्रसन्नताके लिये क्या नहीं कर सकती ? अब घरके काम-काजमें मेरा जी न लगता । मेरा कुछ समय तो बनाव-शृङ्गार तथा पुस्तकावलोकनमें ही बीतने लगा । पुस्तकोंसे मुझे प्रेम होने लगा था ।

यद्यपि अभीतक मैं अपने सास-ससुरका लिहाज करती थी, उनके सामने बूट और गाउन पहनकर निकलनेका साहस न होता था, पर मुझे उनकी अभिमानपूर्ण बातें न भाती थीं । मैं सोचती जब मेरा पति सैकड़ों रुपये महीना कमाता है । तो घरमें मैं चेरी बनकर क्यों रहूँ ? यों अपनी इच्छासे चाहे जितना काम करूं । वे मुझे आज्ञा देनेवाले कौन होते हैं ? मुझमें आत्माभिमानकी मात्रा बढ़ने लगी । यदि अम्मां मुझे कोई काम करनेको कहतीं तो मैं अदबदाके उसे टाल जाती । एक दिन उन्होंने कहा, सबेरेके जलपानके लिये कुछ दालमोट बना लो । मैं बात अनसुनी कर गयी । अम्माने कुछ देरतक मेरी बात देखी, पर जब मैं अपने कमरेसे न निकली तो उन्हें गुस्सा चढ़ आया । वे बड़ी ही चिड़चिड़ी प्रकृतिकी थीं । तनिक-सी बातपर तिनक जाती थीं । उन्हें अपनी प्रतिष्ठाका इतना अभिमान था कि मुझे बिलकुल लौंडी ही समझती थीं । लेकिन अपनी पुत्रियों-से सदैव नम्रतासे पेश आतीं । बल्कि मैं तो यह कहूँगी कि उन्हें सिर चढ़ा रखा था । वे क्रोधमें भरी मेरे कमरेके द्वारपर आकर बोलीं, तुमसे मैंने दालमोट बनानेको कहा था, बनाया ? मैं कुछ रुष्ट होकर बोली, अभी फुर्सत नहीं मिली ।

अम्माँ—तो तुम्हारी जानमें दिनभर पड़े रहना ही बड़ा काम है। यह आजकल तुम्हें क्या हो गया है? किस घमण्डमें हो? क्या यह सोचती हो कि मेरा पति कमाता है, तो मैं काम क्यों करूं? इस घमण्डमें न भूलना। तुम्हारा पति लाख कमाये लेकिन घरमें राज मेरा ही रहेगा। आज वह चार पैसे कमाने लगा है तो तुम्हें मालकिन बननेकी हवस हो रही है। लेकिन उसे पालने-पोसने तुम नहीं आई थी, मैंने ही उसे पढ़ा लिखाकर इस योग्य बनाया है। वाह! कलकी छोकड़ी और अभीसे यह गुमान?

मैं रोने लगी। मुंहसे एक बात न निकली। बाबूजी उस समय ऊपर कमरेमें बैठे कुछ पढ़ रहे थे। ये बातें उन्होंने सुनी, उन्हें बड़ा कष्ट हुआ। रातको जब वे घरमें आये तो बोले, देखा तुमने आज अम्माँका क्रोध! यही अत्याचार है जिनसे स्त्रियोंको अपनी जिन्दगी पहाड़ मालूम होने लगती है। इन बातों से हृदयमें कितनी वेदना होती है, इसका जानना असम्भव है। जीवन भार हो जाता है, हृदय जर्जर हो जाता है, और मनुष्यकी शिक्षोन्नति उसी प्रकार रुक जाती है, जैसे जल, धूप और वायुके बिना पौधे सूख जाते हैं। हमारे घरोंमें यह बड़ा अन्धेर है। अब मैं तो उनका पुत्र ही ठहरा, उनके सामने मुंह नहीं खोल सकता। मेरे ऊपर उनका बहुत बड़ा अधिकार है। अतएव उनके विरुद्ध एक शब्द भी कहना मेरे लिये लज्जाका विषय होगा और यही बन्धन तुम्हारे लिये भी है। यदि तुमने उनकी बातें चुपचाप न सुन ली होती तो मुझे बहुत ही दुःख होता। कदाचित् मैं विष

खा लेता । ऐसी दशामें दो ही बातें सम्भव हैं या तो सदैव उनकी घुड़कियों भिड़कियोंको सहे जाओ या अपने लिये कोई दूसरा रास्ता ढूँढो । अब इस बातकी आशा करना कि अम्मांके स्वभावमें कोई परिवर्तन हो, विलकुल असम्भव है । बोलो, तुम्हें क्या स्वीकार है ?

मैंने डरते-डरते कहा, आपकी जो आज्ञा हो वह करूँ । अब कभी न पढ़ूँ लिखूंगी ! जो कुछ कहेंगी, वही करूंगी । यदि वे इसीमें प्रसन्न हैं तो यही सही, मुझे पढ़-लिखकर क्या करना है ?

बाबूजी—पर मैं यह नहीं चाहता । अम्माने आज आरम्भ किया है । अब रोज बढ़ती ही जायंगी । मैं तुम्हें जितना ही सभ्य तथा विचारशील बनानेकी चेष्टा करूंगा, उतना ही उन्हें बुरा लगेगा और उनका गुस्सा तुमपर निकलेगा । उन्हें पता नहीं कि जिस आबहवामें उन्होंने अपनी जिन्दगी बिताई है वह अब नहीं रही । विचार स्वातन्त्र्य और समयानुकूल उनकी दृष्टिमें अधर्मसे कम नहीं । मैंने यह उपाय सोचा है कि किसी दूसरे शहरमें चलकर अपना अड्डा जमाऊँ । मेरी वकालत भी यहाँ नहीं चलती । इसलिये किसी बहानेकी भी आवश्यकता न पड़ेगी ।

मैं इस तजवीजके विरुद्ध कुछ न बोली । यद्यपि मुझे अकेले रहनेसे भय लगता था, तथापि वहाँ स्वतन्त्र रहनेकी आशाने मनको प्रफुल्लित कर दिया ।

३

उसी दिनसे अम्माने मुझसे बोलना छोड़ दिया । महारियों, पड़ो-

सिनोँ और ननदोंमें मेरा परिहास किया करतीं । यह मुझे बहुत दुखदायी होता था । इसके बदले यदि वे मुझे कुछ भली-बुरी बातें कह लेतीं तो मुझे स्वीकार था । मेरे हृदयसे उनकी मान-मर्यादा घटने लगी । किसी मनुष्य पर इस प्रकार कटाक्ष करना उसके हृदयसे अपने आदरको मिटानेके समान है । मेरे ऊपर सबसे गुरुतर दोषारोपण यह था कि मैंने बाबूजी पर कोई मोहन मंत्र फूंक दिया है, वे मेरे इशारों पर चलते हैं । और यथार्थमें बात उल्टी थी ।

भाद्र मास था । जन्माष्टमीका त्योहार आया । घरमें सब लोगोंने व्रत रखा । मैंने भी सदैवकी भांति व्रत रखा । ठाकुरजीका जन्म रातको बारह बजे होने वाला था, हम सब बैठी गाती-बजाती थीं । बाबूजी इन असभ्य व्यवहारोंके बिलकुल विरुद्ध थे । वह होलीके दिन रंग भी न खेलते, गाने-बजानेकी तो बात ही अलग । रातको एक बजे जब मैं उनके कमरेमें गई तो मुझे समझाने लगे, इस प्रकार शरीरको कष्ट देनेसे क्या लाभ ? कृष्ण महापुरुष अवश्य थे और उनकी पूजा करना हमारा कर्त्तव्य है, पर इस गाने-बजानेसे क्या फायदा है ? इस ढोंगका नाम धर्म नहीं है ! धर्मका सम्बन्ध सचाई और ईमानसे है, दिखावेसे नहीं ।

बाबूजी स्वयं इसी मार्गका अनुसरण करते थे । वे भगवद्-गीताकी अत्यन्त प्रशंसा करते और मानते थे, पर उसका पाठ कभी न करते । उपनिषदोंकी प्रशंसामें उनके मुखसे मानों पुष्प-वृष्टि होने लगती, पर मैंने उन्हें कोई उपनिषद् पढ़ते नहीं देखा । वे

हिन्दू धर्मके गूढ़ तत्वज्ञानपर लट्टू थे, पर इसे समयानुकूल न समझते थे। विशेषकर वेदान्त को तो भारतकी अवनतिका मूल कारण समझते थे। वे कहा करते कि इसी वेदान्तने हमको चौपट कर दिया, हम दुनियांके पदार्थोंको तुच्छ समझने लगे। जिसका फल अबतक भुगत रहे हैं। अब उन्नतिका समय है। चुपचाप बैठे रहनेसे निर्वाह नहीं, सन्तोषने ही भारतको गारत कर दिया।

उस समय उनका उत्तर देनेकी शक्ति मुझमें कहां थी? हां, अब जान पड़ता है कि वे यूरोपीय सभ्यताके चक्करमें पड़े हुए थे। अब वे स्वयं ऐसी बातें नहीं करते, वह जोश अब ठंडा हो चला है।

४

इसके कुछ दिन बाद हम इलाहाबाद चले आये, बाबूजीने पहलेसे ही एक दो मंजिला मकान ले रखा था। सब तरहसे सजा सजाया। हमारे यहां पांच नौकर थे। दो स्त्रियां, दो पुरुष और एक महाराज। अब मैं घरके कुल काम-काजसे छुट्टी पा गई। कभी जी घबराता तो कोई उपन्यास लेकर पढ़ने लगती।

यहां फूल और पीतलके बर्तन बहुत कम थे। चीनीकी रिका-बियां और प्याले आलमारियोंमें सुसज्जित थे। भोजन मेजपर आता था। बाबूजी बड़े चावसे भोजन करते। मुझे पहले कुछ शरम आती थी, लेकिन धीरे-धीरे मैं भी मेजही पर भोजन करने लगी। हमारे पास एक सुन्दर टमटम भी थी। अब हम पैदल

बिलकुल न चलते। किसीसे मिलने दस पग भी जाना होता तो गाड़ी तैयार करायी जाती। बाबूजी कहते, “यही फैशन है।”

बाबूजीकी आमदनी अभी बहुत कम थी। भलीभांति खर्च भी न चलता। कभी-कभी मैं उनको चिन्ताकुल देखती तो समझाती कि जब आय इतनी कम है तो व्यय इतना क्यों बढ़ा रखा है? कोई छोटा सा मकान ले लो, दो नौकरोंसे भी काम चल सकता है? लेकिन बाबूजी मेरी बातों पर हंस देते और कहते मैं अपनी दरिद्रताका ढिंढोरा अपने आप क्यों पीटूं? दरिद्रता प्रकट करना दरिद्र होनेसे अधिक दुःखदायी होता है। भूल जाओ कि हम लोग निर्धन हैं, फिर लक्ष्मी हमारे पास आप दौड़ी आयेंगी। खर्च बढ़ना, आवश्यकताओंका अधिक होना ही द्रव्योपार्जनकी पहली सीढ़ी है। इससे हमारी गुप्त शक्तियां विकसित हो जाती हैं और हम उन कष्टोंको भेलते हुए आगे पग धरनेके योग्य होते हैं। सन्तोष दरिद्रताका दूसरा नाम है।

अस्तु। हम लोगोंका खर्च दिन-दिन बढ़ता ही जाता था। हम लोग सप्ताहमें तीन बार थियेटर जरूर देखने जाते। सप्ताहमें एक बार मित्रोंको भोज अवश्य ही दिया जाता। अब मुझे सूझने लगा कि जीवनका लक्ष्य सुख-भोग ही है। ईश्वरको हमारी और उपासनाकी इच्छा नहीं है। उसने हमको उत्तम-उत्तम वस्तुएं भोगनेके लिये ही दी है। यही उसकी सर्वोत्तम आराधना है। एक ईसाई लेडी मुझे पढ़ाने तथा गाना सिखाने आने लगी। घरमें एक पियानो भी आ गया। इन्हीं आनन्दोंमें फंसकर मैं रामा-

यण और भक्तमालको भूल गयी । वे पुस्तकें मुझे अप्रिय होने लगीं ! देवताओंपरसे भी विश्वास उठ गया ।

धीरे-धीरे यहाँके बड़े लोगोंसे स्नेह और सम्बन्ध बढ़ने लगा । यह एक बिलकुल नयी सोसाइटी थी । इसका रहन सहन, आहार व्यवहार और विचार मेरे लिये सर्वथा अनोखे थे । मैं इस सोसाइटीमें ऐसी जान पड़ती जैसे मोरोंमें कौआ । इन लेडियोंकी बातचीत कभी थियेटर और घुड़दौड़के विषयपर होती, कभी टेनिस, समाचारपत्रों और अच्छे-अच्छे लेखकोंके लेखोंपर । उनकी चातुर्य्य, बुद्धिकी तीव्रता, उनकी फुरती और चपलतापर मुझे अचम्भा होता । ऐसा मालूम होता कि वे ज्ञान और प्रकाशकी पुतलियां हैं । वे बिना घूँघट बाहर निकलतीं । मैं उनके साहसपर चकित रह जाती । वे मुझे भी कभी-कभी अपने साथ ले जानेकी चेष्टा करतीं, लेकिन मैं लज्जावश न जा सकती । मैं उन लेडियोंको कभी उदास या चिन्तित न पातो । मिस्टर दास बहुत बीमार थे, परन्तु मिसेजदासके माथे पर चिन्ताका चिह्न तक न था । मिस्टर बागड़ी नैनीतालमें तपेदिकका इलाज करा रहे थे, पर मिसेज बागड़ी नित्य टेनिस खेलने जाती थीं । इस अवस्थामें मेरी क्या दशा होती, यह मैं ही जानती हूँ ।

इन लेडियोंकी रीति-नीतिमें एक आकर्षण शक्ति थी जो मुझे खींचे लिये जाती थी । मैं उन्हें सदैव आमोदप्रमोदके लिये उत्सुक देखती और मेरा भी जी चाहता कि उन्हींकी भांति मैं भी निस्संकोच हो जाती । उनका अंग्रेजी वार्तालाप सुनकर मुझे मालूम

होता कि वे देवियां हैं, मैं अपनी इन त्रुटियोंकी पूर्तिके लिये प्रयत्न किया करती थी ।

इसी बीचमें मुझे एक खेदजनक अनुभव होने लगा । यद्यपि बाबूजी पहलेसे मेरा अधिक आदर करते थे, मुझे सदैव 'डियर' 'डार्लिङ्ग' कहकर सम्बोधन करते, तथापि मुझे उनकी बातोंमें एक प्रकारकी बनावट मालूम होती थी । ऐसा प्रतीत होता मानों बातें हृदयसे नहीं, केवल मुखसे निकलती हैं, उनके स्नेह और प्यारमें हार्दिक भावोंकी जगह अलङ्कार ज्यादा होता था । किंतु और भी अचम्भेकी बात तो यह थी कि अब मुझे भी बाबूजीपर वह पहलेकी-सी श्रद्धा न रही थी । अब उनकी शिर पीड़ासे मुझे हृदयपीड़ा न होती थी । मुझमें आत्मगौरवका आविर्भाव होने लगा था । अब मैं अपना बनाव-शृंगार इसलिये करती थी कि संसार में यह भी मेरा एक कर्त्तव्य है, इसलिये नहीं कि मैं किसी एक पुरुषकी व्रतधारिणी हूं । अब मुझे भी अपनी सुन्दरतापर गर्व होने लगा था । मैं अब किसी दूसरेके लिये न जीती थी, अपने लिये जीती थी । त्याग तथा सेवाका भाव मेरे हृदयसे लुप्त होने लगा था ।

मैं अब भी परदा करती थी परन्तु हृदय अपनी सुन्दरताकी सराहना सुननेके लिये व्याकुल रहता था । एक दिन मिस्टरदास तथा और भी अनेक सभ्यगण बाबूजीके साथ बैठे हुए थे । मेरे और उनके बीचमें केवल एक परदेकी आड़ थी ! बाबूजी मेरी इस भिन्नकसे बहुत ही लज्जित थे । इसे वे अपनी सभ्यतामें काला

धब्बा समझते थे। कदाचित् वे दिखाना चाहते थे कि मेरी स्त्री इसलिये परदेमें नहीं है कि वह रूप तथा वस्त्र आभूषणोंमें किससे कम है, बल्कि इसीलिये है कि अभी उसे लज्जा आ जाती है। मुझे किसी बहानेसे बारम्बार पर्देके निकट बुलाते जिसमें उनके मित्र मेरी सुन्दरता और मेरे वस्त्राभूषण देख लें। अन्तमें कुछ दिन बाद ऐसा ही हुआ। इलाहाबाद आनेके पूरे दो वर्ष बाद मैं बाबूजीके साथ बिना पर्देके सैर करने लगी। सैरके बाद टेनिसकी नौबत पहुंची। अन्तको मैंने क्लबमें जाकर दम लिया। पहले यह टेनिस और क्लब मुझे तमाशा-सा मालूम होता था मानों वे लोग व्यायामके लिये नहीं, बल्कि फैसनके लिये टेनिस खेलने आते थे। वे कभी न भूलते थे कि हम टेनिस खेल रहे हैं। उनके प्रत्येक काममें, भुकनेमें, दौड़नेमें, उचकनेमें एक कृत्रिमता थी जिससे यह प्रतीत होता था कि इस खेलका प्रयोजन कसरत नहीं, केवल दिखाव है।

क्लबमें इससे भी विचित्र अवस्था थी। वह पूरा स्वांग था, भद्दा और बेजोड़। लोग अंग्रेजीके कुछ चुने हुए शब्दोंका प्रयोग करते थे जिनमें कोई सार न होता था, नकली हंसी हंसते थे जिसका कोई अवसर न होता था। स्त्रियोंकी यह फूहर निर्लज्जता और पुरुषोंकी वह भावशून्य नारीश्रद्धा मुझे तनिक भी न भाती थी चारों ओर अंगरेजी चाल-ढालकी एक हास्यजनक नकल थी। परन्तु क्रमशः मैं भी वही रंग पकड़ने लगी और उन्हींका अनुकरण करने लगी। अब मुझे अनुभव हुआ कि इस प्रदर्शन-

लोलुपतामें कितनी शक्ति है। मैं अब नित्य नये शृंगार करती, नित्य नया रूप धरती। केवल इसलिये कि क्लबमें मैं सबकी दृष्टिकी लक्ष्य बन जाऊं। अब मुझे बाबूजीकी सेवा-सत्कारसे अधिक अपने बनाव-शृङ्गारकी धुन रहती थी। यहाँतक कि यह शौक एक नशा-सा बन गया। इतना ही नहीं, बल्कि लोगोंसे अपनी सौन्दर्य प्रशंसा सुनकर मुझे एक अभिमान मिश्रित आनन्दका अनुभव होने लगा। मेरी लज्जाशीलताकी सीमाएं विस्तृत हो गईं। वह दृष्टिपात जो कभी मेरे शरीरके प्रत्येक रोएंको खड़ा कर देता, और हास्यकटाक्ष जो कभी मुझे विष खा लेनेको प्रस्तुत कर देता, उनसे अब मुझे एक उन्मादपूर्ण हर्ष होता था। परन्तु जब कभी मैं अपनी अवस्थापर आन्तरिक दृष्टि डालती तो मुझे बड़ी घबराहट होती। यह नाव किस घाट लगेगी? कभी-कभी इरादा करती कि क्लब न जाऊंगी, परन्तु समय आते ही फिर तैयार हो जाती थी। मैं अपने वशमें न थी। सद्कल्पनाएं निर्बल हो गयी थीं।

बाबूजीके स्वभावमें एक और परिवर्तन होने लगा। वे उदास और चिन्तित रहने लगे। मुझसे बहुत कम बोलते। ऐसा जान पड़ता कि इन्हें कठिन चिन्ताने घेर रक्खा है या कोई बीमारी हो गई है। मुंह बिलकुल सूखा रहता, तनिक-तनिक-सी बातपर नौकरोसे झल्लाने लगते और बाहर बहुत कम जाते।

अभी एक ही मास पहले, वे सौ काम छोड़कर क्लब अवश्य जाते थे, वहाँ गये बिना उन्हें कल न पड़ती थी, पर अब अधिक-

तर वे अपने कमरेमें आराम कुर्सीपर लेटे हुए समाचार-पत्र और पुस्तकें देखा करते । मेरी समझमें न आता कि बात क्या है ?

एक दिन उन्हें बड़े जोरका बुखार आया, दिनभर बेहोश पड़े रहे । परन्तु मुझे उनके पास बैठनेमें अनकुस-सा लगता था । मेरा जी एक उपन्यासमें लगा हुआ था; उनके पास जाती और पलभरमें फिर लौट आती । टेनिसका समय आया तो मैं द्विविधामें पड़ी कि जाऊं या न जाऊं, देरतक चिन्तमें यह संग्राम होता रहा । अन्तमें मैंने निर्णय किया कि मेरे यहां रहनेसे यह कुछ अच्छे तो हो नहीं जायेंगे, इससे यहां बैठा रहना बिल्कुल निरर्थक है । मैंने बढ़िया वस्त्र पहने और रैकेट लेकर क्लबघर जा पहुँची । वहां मैंने मिसेज दास और मिसेज बागड़ीसे बाबूजी की दशा बतलाई और सजल नेत्र चुपचाप बैठी रही । जब सब लोग कोर्टमें जाने लगे और मिस्टर दासने मुझसे चलनेको कहा तो मैं एक ठंडी आह भरकर कोर्टमें जा पहुँची और खेलने लगी ।

आजसे तीन वर्ष पूर्व बाबूजीको इसी प्रकार बुखार आ गया था, मैं रातभर उन्हें पंखा झलती रही । हृदय व्याकुल था और यही जी चाहता था कि इनके बदले मुझे बुखार आ जाय, परन्तु यह उठ बैठें ! पर अब हृदय तो स्नेहशून्य हो गया था । दिखाव अधिक था । अकेले रोनेकी मुझमें क्षमता न रह गयी थी । मैं सदैवकी भांति रातको नौ घंजे लौटी । बाबूजीका जी कुछ अच्छा जान पड़ा । उन्होंने मुझे केवल दबी दृष्टिसे देखा और करवट बदल ली । परन्तु मैं लेटी तो मेरा ही हृदय मुझे अपनी स्वार्थ-

परता और प्रमोदासक्तिपर धिक्कारता रहा ।

मैं अब अंग्रेजी उपन्यासोंको समझने लगी थी । हमारी बात-चीत अधिक उत्कृष्ट और आलोचनात्मक होती थी ।

हमारी सभ्यताका आदर्श अब बहुत उच्च हो गया था । हमको अब अपनी मित्र-मण्डलीसे बाहर दूसरोंसे मिलने-जुलने में संकोच होता था । अब हम अपनेसे लघुश्रेणीके लोगोंसे बोलनेमें अपना अपमान समझते थे । नौकरोंको अपना नौकर समझते थे और बस, हमको उनके निजी मुआमिलोंसे कुछ मतलब नहीं था, हम उनसे पृथक रहकर अपना रोब उनके ऊपर जमाये रखना चाहते थे । हमारी इच्छा यह थी कि वे हम लोगोंको साहब समझें । हिन्दुस्तानी स्त्रियोंको देखकर मुझे उनसे घृणा होती थी । उनमें शिष्टता न थी । खैर !

बाबूजीका जी दूसरे दिन भी न संभला । मैं क्लब न गयी । परन्तु जब लगातार तीन दिनतक उन्हें बुखार आता गया और मिसेज दासने बार-बार एक नर्स बुलानेका आदेश किया तो मैं सहमत हो गयी । उस दिनसे रोगीकी सेवा-सुश्रुषासे छुट्टी पाकर बड़ा हर्ष हुआ । यद्यपि दो दिन मैं क्लब न गयी थी परन्तु मेरा जी वहीं लगा रहता था बल्कि अपने भीरुतापूर्ण त्यागपर क्रोध आता था ।

एक दिन तीसरे पहर मैं कुर्सीपर लेटी हुई एक अंग्रेजी पुस्तक पढ़ रही थी । अचानक मनमें यह विचार उठा कि बाबूजीका बुखार असाध्य हो जाता तो ? परन्तु इस विचारसे मुझे लेश-

मात्र भी दुःख नहीं हुआ । मैं इस शोकमय कल्पनाका मन-ही-मन आनन्द उठाने लगी । मिसेजदास, मिसेज नायडू, मिसेज श्रीवास्तव, मिस खरे, मिसेज सरगा अवश्य ही मेरे दुःखमें सम्मिलित होंगी । उन्हें देखते ही मैं सजल-नेत्रोंसे उठूंगी और कहूँगी, बहनो ! मैं लुट गई, हा ! मैं लुट गई !! अब मेरा जीवन अंधेरी रातके भयावह वन या श्मशानके दीपकके समान है परन्तु मेरी अवस्थापर दुःख न प्रकट करो । मुझपर जो पड़ेगी उसे मैं उस महान आत्माके मोक्षके विचारसे सहन कर लूंगी ।

मैंने इस प्रकार मनमें एक शोकपूर्ण व्याख्यान की रचना कर डाली यहांतक कि मैंने अपने उस वस्त्रके विषयमें भी निश्चय कर लिया जो मृतकके साथ श्मशान जाते समय पहनूंगी ।

इस घटनाकी शहर भरमें चर्चा हो जायगी । सारे कंट्रन्मेंटके लोग मुझे समवेदनाके पत्र भेजेंगे । तब मैं उनका उत्तर समाचार पत्रोंमें प्रकाशित करा दूंगी कि मैं प्रत्येक शोकपत्रके उत्तर देनेमें असमर्थ हूँ । हृदयके टुकड़े-टुकड़े हो गये हैं, उसे रोनेके सिवा और किसी कामके लिये समय नहीं है । मैं इसके लिये उन लोगों की कृतज्ञ हूँ और उनसे नियमपूर्वक निवेदन करती हूँ कि वे मृतककी आत्माकी सद्गतिके निमित्त ईश्वरसे प्रार्थना करें ।

मैं इन्हीं विचारोंमें डूबी हुई थी कि नर्सने आकर कहा कि आपको साहब याद करते हैं । यह मेरे क्लब जानेका समय था । मुझे उनका बुलाना अखर गया, लेकिन क्या करती, किसी तरह उनके पास गयी । बाबूजीको बीमार हुए लगभग एक मास हो

गया था, वे अत्यन्त दुर्बल हो रहे थे। उन्होंने मेरी ओर विनय पूर्ण दृष्टिसे देखा। उसमें आंसू भरे हुए थे। मुझे उनपर दया आयी। बैठ गयी और ढाढ़स देते हुए बोली, क्या करूं ? कोई दूसरा डाक्टर बुलाऊं ?

बाबूजी आंखें नीची करके अत्यन्त करुण भावसे बोले, मैं यहां कभी नहीं अच्छा हो सकता, मुझे अम्माके पास पहुंचा दो।

मैंने कहा, क्या आप समझते हैं कि वहां आपकी चिकित्सा यहांसे अच्छी होगी ?

बाबूजी बोले, क्या जानें क्यों मेरा जी अम्माके दर्शनोंको लालायित हो रहा है ? मुझे ऐसा मालूम होता है कि मैं वहां बिना दवा-दर्पणके अच्छा हो जाऊंगा।

मैं—यह आपका केवल विचारमात्र है।

बाबूजी—शायद ऐसा ही हो, लेकिन मेरी विनय स्वीकार करो। मैं इस रोगसे नहीं, इस जीवनसे दुःखित हूँ।

मैंने अचरजसे उनकी ओर देखा।

बाबूजी फिर बोले, हां मैं इस जिन्दगीसे तंग आ गया हूँ। मैं अब समझ रहा हूँ कि मैं जिस स्वच्छ लहराते हुए निर्मल जल की ओर दौड़ा जा रहा था वह मरु भूमि है। मैं इस प्रकारके जीवनके बाहरी रूपपर लट्टू हो रहा था परन्तु अब मुझे उसकी आन्तरिक अवस्थाओंका बोध हो रहा है। इन दो वर्षों में मैंने इस उपवनमें खूब भ्रमण किया और उसे आदिसे अन्ततक कंटकमय पाया। यहां न तो हृदयकी शान्ति है न आत्मिक आनन्द। यह

एक उन्मत्त अशान्तिमय स्वार्थपूर्ण विलासयुक्त जीवन है। यहां न नीति है न धर्म, न सहानुभूति और न सहृदयता। परमात्मा-के लिये मुझे इस अग्निसे बचाओ। यदि और कोई उपाय न हो तो अम्मांको एक पत्र ही लिख दो। वह अवश्य यहां आयेंगी। अपने अभागे पुत्रका दुःख उनसे न देखा जायगा, उन्हें इस सोसाइटीकी हवा अभी नहीं लगी है, वह आयेंगी। उनकी वह ममतापूर्ण दृष्टि, वह स्नेहपूर्ण शुश्रूषा मेरे लिये सौ औषधियोंका काम करेगी। उनके मुखपर वह ज्योति प्रकाशमान होगी जिसके लिये मेरे नेत्र तरस रहे हैं। उनके हृदयमें स्नेह है, सत्य है, विश्वास है। यदि उनकी गोड़में मैं सर जाऊं तो मेरी आत्माको शान्ति मिलेगी।

मैं समझी कि यह बुखारकी बकभक है। नर्ससे कहा, जरा इनका टेम्परेचर तो लो, मैं अभी डाक्टरके पास जाती हूँ। मेरा हृदय एक अज्ञात भयसे कांपने लगा। नर्सने थरमासीटर निकाला परन्तु ज्योंही वह बाबूजीके समीप गयी, उन्होंने उसके हाथसे वह यन्त्र छीनकर पृथ्वीपर पटक दिया। उसके टुकड़े-टुकड़े हो गये और मेरी ओर एक अवहेलनापूर्ण दृष्टिसे देखकर कहा, साफ-साफ क्यों नहीं कहती हो कि मैं क्लबघर जाती हूँ, जिसके लिये तुमने ये वस्त्र धारण किये हैं और यदि गाड़ीपर उधरसे घूमती हुई डाक्टरके पास जाओ तो उनसे कह देना कि यहां टेम्परेचर उस बिन्दुपर आ पहुँचा है जहां आग लग जाती है।

मैं और भी अधिक भयभीत हो गयी और हृदयमें एक करुण

चिन्ताका संचार होने लगा । गला भर आया । बाबूजीने नेत्र मूंद लिये थे और उनका सांस वेगसे चल रहा था । मैं द्वारकी ओर चली कि किसीको डाक्टरके पास भेजूं । यह फटकार सुनकर स्वयं कैसे जाती ? इतनेमें बाबूजी उठ बैठे और विनय भावसे बोले, श्यामा ! मैं तुमसे कुछ कहना चाहता हूँ । बात दो सप्ताहसे मनमें थी, पर साहस न हुआ । आज मैंने निश्चय कर लिया है कि कह ही डालूँ । मैं अब फिर अपने घर जाकर वहीं पहले की सी जिन्दगी बिताना चाहता हूँ । मुझे अब इस जीवनसे घृणा हो गयी है और यही मेरी बीमारीका मुख्य कारण है । मुझे शारीरिक नहीं, वरन मानसिक कष्ट है । मैं फिर तुम्हें वही पहले-सी सलज्ज, नीचा सर करके चलनेवाली, पूजा करनेवाली, रामायण पढ़नेवाली, घरका काम-काज करनेवाली, चरखा कातनेवाली, ईश्वरसे डरनेवाली, पतिश्रद्धासे परिपूर्ण स्त्री देखना चाहता हूँ, मैं विश्वास करता हूँ कि तुम मुझे निराश न करोगी । मैं तुमको सोलहो आना अपना बनाना चाहता हूँ और सोलहो आना, तुम्हारा बनना चाहता हूँ । मैं अब समझ गया कि उसी सादे पवित्र जीवनमें वास्तविक सुख है । बोलो, स्वीकार है ? तुमने सदैव मेरी आज्ञाओंका पालन किया है, इस समय निराश न करना, नहीं तो इस कष्ट और शोकका न जाने कितना भयंकर परिणाम हो !

मैं सहसा कोई उत्तर न दे सकी । मनमें सोचने लगी, इस स्वतन्त्र जीवनमें कितना सुख था । यह मजे वहां कहां ? क्या

इतने दिन स्वतंत्र पवनमें विचरण करनेके पश्चात् फिर उसी पिंजरेमें जाऊं ? वही लौड़ी बनकर रहूँ ? क्यों, इन्हींने मुझे वर्षों स्वतन्त्रताका पाठ पढ़ाया, वर्षों देवताओंकी, रामायणकी, पूजा-पाठकी, व्रत-उपवासकी बुराईकी, हँसी उड़ाई और अब जब मैं उन बातोंको भूल गयी, उन्हें मिथ्या समझने लगी तो फिर मुझे उसी अन्धकूपमें दकेलना चाहते हैं। मैं उन्हींकी इच्छानुसार चलती हूँ फिर मेरा अपराध क्या है ? लेकिन बाबूजीके मुखपर एक ऐसी दीनतापूर्ण विवशता थी कि मैं प्रत्यक्ष अस्वीकार न कर सकी, बोली, आखिर आपको यहां क्या कष्ट है ?

मैं उनके विचारोंकी तहतक पहुंचना चाहती थी।

बाबूजी फिर बैठे और मेरी ओर कठोर दृष्टिसे देखकर बोले, बहुत ही अच्छा होता कि तुम प्रश्नको मुझसे पूछनेके बदले अपने ही हृदयसे पूछ लेती क्या अब मैं तुम्हारे लिये वही हूँ जो आजसे तीन वर्ष पहले था ? जब मैं तुमसे अधिक शिक्षाप्राप्त, अधिक बुद्धिमान, अधिक जानकार होकर तुम्हारे लिये वह नहीं रहा जो पहले था—तुमने चाहे इसे अनुभव न किया हो परन्तु मैं स्वयं कर रहा हूँ—तो मैं कैसे अनुमान करूँ कि उन्हीं भावोंने तुम्हें स्वलित न किया होगा ? नहीं, बल्कि प्रत्यक्ष चिह्न देखते हैं कि तुम्हारे हृदय पर उन भावोंका और भी अधिक प्रभाव पड़ा है। तुमने अपनेको ऊपरी बनाव-चुनाव और बिलासके भँवरमें डाल दिया है और तुम्हें उसकी लेशमात्र भी सुधि नहीं है। अब मुझे पूर्ण विश्वास हो गया कि, सभ्यता, स्वेच्छाचारिताका भूत

स्त्रियोंके कोमल हृदय पर बड़ी सुगमतासे कब्जा कर सकता है । क्या अबसे तीन वर्ष पूर्व भी तुम्हें यह साहस हो सकता था कि मुझे इस दशामें छोड़कर तुम किसी पड़ोसिनके यहां गाने-बजाने चली जाती ? मैं विछौनेपर पड़ा रहता और किसीके घर जाकर कूलोलें करती । स्त्रियोंका हृदय आधिक्य प्रिय होता है । परन्तु इस नवीन आधिक्यके बदले मुझे वह पुराना आधिक्य कहीं ज्यादा पसन्द है । उस आधिक्यका फल आत्मिक और शारीरिक अभ्युदय और हृदयकी पवित्रता थी । इस आधिक्यका परिणाम है । छिछोरापन, निर्लज्जता, दिखाव और स्वेच्छाचार । उस समय यदि तुम इस प्रकार मिस्टर दासके सम्मुख हँसती या बोलती तो मैं या तो तुम्हें मार डालता या स्वयं विषपान कर लेता । परन्तु बेहयाई इस जीवनका प्रधान तत्व है, मैं सब कुछ स्वयं देखता हूँ और सहता हूँ और कदाचित् सहे जाता । यदि इस बीमारीने मुझे सचेत न कर दिया होता । अब यदि तुम यहां बैठी भी रहो तो मुझे सन्तोष न होगा क्योंकि मुझे यह विचार दुःखित करता रहेगा कि तुम्हारा हृदय यहां नहीं है । मैंने अपनेको इस इन्द्रजालसे निकालनेका निश्चय कर लिया है, जहां धनका नाम मान है, इन्द्रिय लिप्साका सभ्यता और भ्रष्टताका विचारस्वातंत्र्य । बोलो, मेरा प्रस्ताव स्वीकार है ?

मेरे हृदयपर वज्रपात-सा हो गया । बाबूजीका अभिप्राय पूर्णतया हृदयंगम हो गया । अभी हृदयमें कुछ पुरानी लज्जा बाकी थी । यह यंत्रणा असह्य हो गयी । लज्जा पुनर्जीवित हो

उठी, अन्तरात्माने कहा, अवश्य ! मैं अब वह नहीं हूँ जो पहले थी उस समय मैं इनको अपना इष्टदेव मानती थी। इनकी आज्ञा शिरोधार्य थी। अब ये मेरी दृष्टिमें एक साधारण मनुष्य हैं, मिस्टर दासका चित्र मेरे नेत्रोंके सामने खिंच गया ? कल मेरे हृदयपर दुरात्माकी बातोंका कैसा नशा छा गया था। यह सोचते ही नेत्र लज्जासे भुक गये। बाबूजीकी आन्तरिक अवस्था उनके मुखड़े ही से प्रकाशमान हो रही थी। स्वार्थ और विलासलिप्साके विचार मेरे हृदयसे दूर हो गये। उसके बदले यह शब्द ज्वलन्त अक्षरोंमें लिखे हुए नजर आये। “तूने फैशन और वस्त्राभूषणोंमें अवश्य उन्नति की है, तुझमें अपने स्वत्वों का ज्ञान उदय हो गया है, तुझमें जीवनके सुख भोगनेकी योग्यता अधिक हो गयी है, तू अब अधिक गर्विणी, दृढ़ हृदय और शिक्षा सम्पन्ना हो गयी है, लेकिन तेरे आत्मिक बलका विनाश हो गया है। क्योंकि तू अपने कर्तव्यको भूल गयी है।”

मैं दोनों हाथ जोड़कर बाबूजीके चरणों पर गिर पड़ी, कण्ठ-रुंध गया, एक शब्द भी मुंहसे न निकला, अश्रुधारा बह चली ! अब मैं पुनः अपने घर पर आ गयी हूँ। अम्माजी अब मेरा अधिक सम्मान करती हैं। बाबूजी अब संतुष्ट दीख पड़ते हैं। वे अब प्रतिदिन संध्या वन्दन करते हैं।

मिसेज दासके पत्र कभी-कभी आते हैं, वे इलाहाबादी सोसाइटीके नवीन समाचारोंसे भरे होते हैं, मिस्टर दास और मिस भाटियाके सम्बन्धमें कलुषित बातें उड़ रही हैं। मैं इन

